

ہندوستان میں شیعیت کی تاریخ

ادیب اعظم مولانا سید محمد باقر شمس لکھنوی، کراچی پاکستان

تیرھویں صدی ہجری

عہد آصف الدولہ میں شیعیت کی تجدید

مولانا دلدار علی غفران مآب رحمۃ اللہ علیہ اور

سرفراز الدولہ نواب حسن رضا خاں

ہندوستان میں مغلوں سے پہلے شیعہ اپنے کو ظاہر نہیں کر سکتے تھے۔ تاریخ فیروز شاہی میں لکھا ہے کہ فیروز شاہ کے زمانہ میں کچھ رافضی اور ان کی کتابیں پکڑی گئیں، کتابیں سر بازار جلادی گئیں اور رافضیوں کو اس جگہ پہنچا دیا گیا جو ان کے لئے مقدر تھی۔ نقوی سادات کا ایک خاندان محمود غزنوی کے وقت سے جائس میں آباد تھا جو تلوئی، سمرن گڑھ، سیواڑہ، رسالپور، پٹاک پور اور ایٹھی ہندو ریاستوں کے بیچ میں تھا۔ یہ ریاستیں اس وقت حکومت دہلی سے آزاد اور خود مختار تھیں اس وجہ سے جائس کے سادات محفوظ رہے۔

مغل حکومت اور شیعہ

بابر کے ساتھ شیعہ ہندوستان میں آئے اور امراء کی صف میں داخل ہوئے، پھر ان کی آمد کا سلسلہ جاری ہو گیا اور ان کی تعداد بڑھتی رہی، مگر بحیثیت جماعت ان کا کوئی وجود نہ تھا۔ وہ اہل سنت کے ساتھ شادی بیاہ کرتے تھے اور ان کے تمام مذہبی روا سم بجالاتے تھے کیوں کہ کوئی شیعہ عالم نہ تھا نکاح، طلاق، نماز، روزہ، ذبح و کفن سب اہل سنت کے طریقہ پر انھیں کے ہاتھوں سے انجام پاتا تھا۔ پیری، مریدی، عرس، قوالی، چادر، گاجر، شیخ سدکا بکرا، میراں جی کے گلگلے، احمد کبیر کی گائے، سید سالار کا جھنڈا۔ مدار صاحب کی کندوری، بڑے پیر کا فاتحہ

تمہید

برصغیر کے شیعہ اپنے مذہب اور اپنی قوم کی تاریخ سے بے خبر ہیں۔ انھیں نہیں معلوم کہ ہندوستان میں ان کی قومی اور مذہبی حیثیت کیا تھی اور کس طرح وہ اپنے عقائد سے واقف ہوئے اور دوسروں کے عقائد ترک کئے، ان کی قومی تشکیل کس طرح ہوئی۔ اس کو جاننا، اس کی یادگار منانا اور انھیں طریقوں پر عامل ہو جانا ضروری ہے جن سے وہ ایک قوم بنے۔ ہم نے اس رونداد کو مختصر طور پر پیش کرنا ضروری سمجھا کہ شیعہ اپنے مذہب کی تاریخ سے واقف ہو جائیں۔ اگرچہ ہماری یہ کوشش مختصر ہے مگر سمجھنے اور یاد رکھنے کے لئے کافی ہے۔

یہ واقعہ عہد آصف الدولہ کا ہے۔ اگرچہ اس میں اُن کی سعی کو کچھ دخل نہیں مگر ان کے عہد کا واقعہ ہے جو مولانا دلدار علی غفران مآب کی سعی پیہم اور نواب حسن رضا خاں کی سرپرستی سے وجود میں آیا۔ مورخوں اور تذکرہ نویسوں نے غفران مآب کی کوششوں کو تفصیل سے بیان کیا ہے مگر نواب حسن رضا خاں کو نظر انداز کر دیا ہے۔ یہ بڑی حق تلفی کی بات ہے۔ اس کو بھی تفصیل سے بیان کرنا تاریخی دیانت کے لحاظ سے ضروری تھا۔ اس کی کو میں نے پورا کر دیا ہے۔

نقطہ: ذرۂ ناچیز

محمد باقر شمس

اہلسنت میں عام تھی، شیعہ بھی اس میں ان کے برابر کے شریک ہو گئے۔ ان حالات میں باہر سے آنے والے شیعہ تو شیعہ رہے مگر ان کی اولاد رفتہ رفتہ اپنے مذہب سے بے خبر اور عام مسلمانوں میں جذب ہوتی چلی گئی۔ سفر کی دشواری اور رسل و رسائل کے فقدان نے عراق سے کوئی ربط قائم نہ ہونے دیا۔

ایران سے صرف ادبی رشتہ تھا اور شیعیت کا ایک دھندلا سائش پڑھے لکھے لوگوں کے دماغ میں رہ گیا تھا۔ شیعہ عوام کو اتنا شعور بھی نہ تھا۔ اس پر طرہ یہ ہوا کہ کچھ لوگ خوف، کچھ مروت سے کچھ قربت داری، کچھ اپنی قلتِ تعداد کو محسوس کر کے اپنے مذہب سے بے اعتنائی برتنے لگے اور کچھ جان بوجھ کے چھپانے لگے۔ ”تذکرہ بے بہانی تاریخ العلماء“ میں مولانا محمد حسین صاحب نوگانووی نے لکھا ہے کہ قاضی نور اللہ شوستریؒ زندگی بھر اپنے مذہب کو چھپاتے رہے، اس طرح ایسی فضا پیدا ہو گئی کہ خاندان کے خاندان سنی ہوتے چلے گئے۔ جب شیعوں کی آزاد ریاستیں قائم ہو گئیں تو ان میں یہی حالت رہی کیوں کہ کوئی شیعہ عالم نہ تھا۔ علمائے اہلسنت ہی مفتی و قاضی اور امام جمعہ و جماعت تھے۔ سنیوں اور شیعوں کے تمام مذہبی امور انھیں کے ہاتھوں انجام پاتے تھے، صرف اودھ کو یہ خصوصیت حاصل تھی کہ فیض آباد میں مولانا رجب علی اور جوینپور میں مولانا سید عسکری صاحب شیعہ عالم تھے، پانچ سنی عالم اپنی ذاتی تحقیق سے شیعہ ہو گئے۔ ملا محمد اللہ علی اکبر چشتی مودودی، تفضل حسین خان علامہ، مولوی شمس الدین فقیر اور میر قمر الدین منت۔

ملا محمد اللہ منطقی آدمی تھے۔ شیعہ ہونے کے بعد انھوں نے علامہ بہائی کی زبدۃ الاصول کی شرح لکھی۔

مولانا اکبر علی چشتی مودودی نے خرقہ خلافت اتا دیا اور پیری مریدی چھوڑ دی۔

تفضل حسین خان علامہ فلسفی تھے۔ انھوں نے فلسفہ میں کتابیں لکھیں۔ سفارت تک پہنچنے کے بعد بھی وہ درس دیا کرتے تھے۔ وہ معقولات کے ساتھ اہل سنت کو سنی فقہ اور

شیعوں کو شیعہ فقہ بھی پڑھاتے تھے۔ میر شمس الدین فقیر اور میر قمر الدین منت ادیب تھے۔ ان لوگوں کی شیعیت کا اثر ان کے گھر سے باہر نہیں نکلا۔ لکھنؤ میں شیعیت کا اثر صرف اتنا تھا کہ یہاں کے پہلے فرماں روا برہان الملک نے محرم میں مجلس قائم کی جس میں مرثیہ پڑھا جاتا تھا مگر صرف دس دن باقی دنوں میں مذہبی روایات وہی صوفیاء کی نذر و نیاز تھے۔ برہان الملک کے جانشین صفدر جنگ کے زمانہ میں عزا داری کو کوئی ترقی نہیں ہوئی کیوں کہ وہ زیادہ تر دہلی میں رہے۔ شجاع الدولہ کو عزا داری سے بہت عقیدت تھی۔ وہ محرم کے دس دن بڑی دھوم سے عزا داری کرتے تھے۔ اودھ میں صرف جائس و نصیر آباد ایسا خطہ تھا جہاں شیعہ سادات بہت دن سے آباد تھے۔ ان میں علماء و فضلاء بھی پیدا ہوتے رہے یہ لوگ اپنے مذہب سے باخبر تھے اور نگزیب کے زمانہ سے ان کو قضا اور معلمی کے عہدے بھی ملتے رہے۔ غفران مآب کے بزرگوں میں سید عبدالقادر اور نگزیب کے بڑے بیٹے کے استاد تھے جن کی تعلیم سے وہ شیعہ ہوئے اور بہادر شاہ بننے کے بعد انھوں نے اپنی شیعیت کا اعلان کر دیا جس پر ہنگامہ برپا ہوا تفصیلات تاریخ میں موجود ہیں۔ آخر زمانہ میں ملا نعمت اللہ، ملا عصمت اللہ، قاضی قربان علی، قاضی علی رضا اور قاضی عادل حسین یہاں کے مشہور عالم تھے۔ اپنی سیادت کو محفوظ رکھنے کے لئے آپس ہی میں شادی بیاہ کرتے تھے۔ سنی وہ سب کرتے تھے جو ہندوستان میں ہوتا تھا۔ شیعوں میں صوفیوں کی نذر و نیاز جائز نہیں ہوتی تھی۔ اس خطہ کے علاوہ سارے ہندوستان میں شیعیت کی زبوں حالی حساس دلوں کو پکارتی تھی مگر کوئی لبیک کہنے والا نہ تھا اسی سادات نصیر آباد و جائس کے فرزند رشید دلدار علیؒ کو شب جمعہ نصیر آباد میں پیدا ہوئے۔ قدرت نے ان کو حساس دل، دقیق نظر، انقلابی ذہن، آہنی عزم اور پرتا شیر زبان عطا کی تھی۔ وہ بچپن سے بردبار، سنجیدہ اور غور و فکر کے عادی تھے اور شیعیت کی اس زبوں حالی پر غور کرتے رہتے تھے۔ دیہات کی زندگی، کھیتی باڑی کا مشغلہ تھا اور معمولی تعلیم تھی۔ تاریخ و سیر کی کتابوں میں لکھا ہے

کہ ایک دن وہ اپنے کھیتوں کے قریب، درخت کے نیچے کھڑے تھے کہ ایک روشنی پیدا ہوئی اور آواز آئی ”دلدار علی جا! اور علم دین حاصل کر“، حقیقت میں یہ ان کے دل کی آواز تھی جسے وہ سوتے جاگتے سنا کرتے تھے۔

گھر بار چھوڑ کر نکل کھڑے ہوئے اور ہندوستان کے مشہور علماء سے فلسفہ، منطق، ہیئت اور ریاضی میں وہ تبحر پیدا کیا کہ علامہ ”عبدالحی فرنگی محلی“ جو اپنے وقت کے مشہور فلسفی تھے ان کا یہ قول ان کے شاگرد سید مرتضیٰ فلسفی نے ”معراج العقول“ میں لکھا ہے کہ جب میں جناب غفران مآب کے حاشیہ صدر اکو دیکھتا ہوں تو متاخرین فلاسفہ پر ان کو ترجیح دیتا ہوں۔

ان کے بیٹے سلطان العلماء سید محمد صاحب رضوان مآب کی مشہور کتاب ”بوارق موبقہ“ سے انکشاف ہوا کہ جناب غفران مآب نے تکمیل علوم کے بعد ہندوستان کی سیاحت بھی کی اور مشہور علماء سے مباحثے بھی کئے۔ شاہ جہاں پور کی مسجد میں ملا ”عبدالحی فرنگی محلی“ سے ملاقات ہوئی۔ انھوں نے اپنی کتاب ”شرح سلم“ میں ملاحمد اللہ پر جو اعتراض کئے تھے ان کا جواب غفران مآب نے دیا تو وہ کوئی شافی جواب نہ دے سکے۔ دہلی کی جامع مسجد میں ملاحسن سے مسئلہ انجاء و تر پر بحث ہوئی تو ان سے کوئی جواب نہ بن پڑا۔ علم میں یہ درجہ حاصل کرنے کے بعد وہ لکھنؤ آئے۔ اس وقت آصف الدولہ حکمران اور حسن رضا خاں سرفراز الدولہ وزیر اعظم تھے، ان کے بیٹوں کے استاد سے غفران مآب نے ربط پیدا کیا، پھر انھیں کے ذریعہ سے وزیر اعظم سے ملے اور ان سے کہا کہ شیعہ ریاست میں عیدین اور جمعہ کی نمازیں اہل سنت پڑھاتے ہیں، سنی علماء مفتی اور قاضی ہیں، نکاح، طلاق، دفن کفن شیعوں کا بھی سنی طریقہ سے ہوتا ہے۔ پیری مریدی، عرس، قوالی اور صوفیوں کی نذر و نیاز شیعوں نے اختیار کر لی ہے اور اپنے مذہب سے بے خبر ہو گئے ہیں۔ صرف تعزیر داری جانتے ہیں، وہ بھی اصلاح طلب ہے۔ ان میں تبلیغ کی ضرورت ہے کہ وہ اپنے مذہب سے واقف ہوں۔ لوگوں کو

دینی تعلیم کی طرف راغب کیا جائے۔ فقہ و اصول اور کلام و مناظرہ کی کتابیں پڑھائی جائیں اور علماء و مبلغین پیدا کئے جائیں۔ حسن رضا خاں دین دار آدمی تھے، انھوں نے کہا: ”آپ یہ امور انجام دیں۔ میں آپ کے لئے سہولتیں پیدا کروں گا۔“ انھوں نے کہا کہ میں علوم دینیہ سے معمولی واقفیت رکھتا ہوں، فقہ و اصول کا درس نہیں دے سکتا جب تک خود علوم دینیہ حاصل نہ کر لوں۔ طے یہ پایا کہ نجف اشرف جا کے علم دین حاصل کریں، نواب نے پانچ ہزار روپے ان کو دیئے اور ہندوستان کا یہ فلسفی علم دین حاصل کرنے کے لئے باب مدینہ علم کی طرف روانہ ہوا۔ بمبئی پہنچ کر بادبانی جہاز میں بیٹھے۔ مشہور ہے پندرہ دن کی مسافت طے کی تھی کہ باد مخالف کا طوفان اس زور سے آیا کہ ناخدا بادبان لپیٹ نہ سکا، مخالف ہوا بھری اور تیسرے دن ساحل بمبئی پر لاکھڑا کیا۔ مگر دلیرانہ ہمت اور جواں مردانہ عزم کف بردہاں سمندر کو لاکار کے پھر اس کے سینہ پر سوار ہو گیا۔ اب کی سمندر مغلوب اور بیڑا پار تھا۔ نجف اشرف پہنچ کے علامہ سید مہدی طباطبائی اور آغا باقر بہیانی، کے درس میں شرکت کی اور پانچ برس میں فقہ و اصول کا دورہ مکمل کیا۔ اس وقت نجف اشرف کی یہ خصوصیت مشہور تھی ”حُبُّ الشَّعْبِ لِحُمِّ الْبَعِیْرِ زِیَارَةُ الْأَمِیْرِ“ جو کی روٹی، اونٹ کا گوشت اور امیر المؤمنین کی زیارت۔

اونٹ کا گوشت تو کبھی کبھی ملتا ہوگا نمک اور رطب سے روٹی کھائی جاتی تھی، چار پانچ روپیہ ماہانہ کا خرچ تھا، کپڑے وغیرہ ملا کہ زیادہ سے زیادہ دس روپیہ ماہوار کا صرف ہوتا تھا۔ ان کے پاس ایک ہزار روپیہ سال کے حساب سے روپیہ تھا، جس سے وہ دینی کتابیں خریدتے تھے ان کا مطالعہ کرتے تھے اور اپنے کو تبلیغ کے لئے تیار کرتے تھے۔ ان کی دلی تمنا تھی کہ ان کی تبلیغ کا سلسلہ قیامت تک باقی رہے۔ اس کے ساتھ وہ انسان کی عمر طبعی کی حد بھی جانتے تھے تو دعا کرتے تھے کہ خداوند امیری اولاد میں قیامت تک علم دین باقی رہے۔ اس کا یہ پُر لطف واقعہ علامہ کثوری نے لکھا ہے:-

میرے ایک بزرگ رسول پور کے جناب غفران مآبؑ کے ہم سفر تھے۔ نجف میں شب قدر کے اعمال کئے اور ان کو بھی شریک کیا اور فرمایا کہ جب ایک عمود نور قبہ مبارکہ سے آسمان تک نظر آئے تو وہی استجابت دعا کا وقت ہے۔ جب وہ وقت آیا تو جناب غفران مآبؑ نے دعا کی: ”خداوند! بحق صاحب قبر میری اولاد سے قیامت تک علم دین نہ جائے۔“ سید صاحب نے دعا کی کہ خداوند! ”رسول پور کی بارہ پٹی میں سوا میرے اور کوئی میرا شریک نہ ہو“ جناب غفران مآبؑ نے ان کو ایک دو ہتھ مار کر کہا: ”اے کمبخت! یہ کیا دعا کی؟“ سید صاحب نے کہا: ”تم زمینداری کا مزا کیا جانو؟ ملا آدمی، لڑکے پڑھانے کا تم کو مزا ہے زمینداری کو کیا جانو؟ اس کی جڑ پاتاں میں ہوتی ہے جیسے دوب کی جڑ۔“

جب درجہ اجتہاد پر فائز ہو گئے تو اپنی کتابوں کا پشتارہ لے کے ایران آئے اور کچھ دن قم میں قیام کیا۔ وہاں بھی بہت سی کتابیں خریدیں۔ پھر سندھ کے راستے ہندوستان پہنچے۔ نواب نے ہاتھوں ہاتھ لیا۔ ایک لاکھ کی کتابیں مختلف مذاہب کی دودفعہ منگوا کے دیں اور وہ سیاسی توڑ جوڑ سے اپنے کو علاحدہ کر کے صرف ایک مقصد کو سامنے رکھ کے بیک وقت تصنیف و تالیف، درس و تدریس اور تبلیغ میں مشغول ہو گئے۔

تصنیف و تالیف

تصنیف و تالیف کے میدان میں قدم رکھا تو سب سے پہلے ”عماد الاسلام“ کی پہلی جلد الہیات سے شروع کی جس میں حکمائے یونان، فلاسفہ ہندوستان اور علمائے امت کے اقوال کے رد و ابطال میں جو معرکے دکھلائے ہیں اس نے علمائے سابقین و لاحقین کے کارنامے محو کر دیئے۔

علامہ عبدالحسین صاحب استاد فلسفہ (جامعہ سلطانیہ لکھنؤ) اس کتاب پر تبصرہ کرتے ہوئے لکھتے ہیں:-

یہ ایک ایسی جامع اور حاوی کتاب ہے جس کی نظیر مذہب امامیہ کے کتب خانہ بلکہ اسلامی

کتاب خانہ میں ناپید ہے۔ اس کی تعریف کے لئے میدان قلم کوتاہ اور جولانی دماغ ناکافی ہے۔ اس میں ایسے مطالب عالیہ بیان کئے گئے ہیں جن کا سمجھنا خالی از اشکال نہیں، چپ جائے کہ ان کی توضیح و تقریر کرنا۔ مرحوم اعلیٰ اللہ ذر جنتہ نے یہ کتاب نہیں لکھی بلکہ درس گاہ تحقیق اور بزم قدس منعقد کی ہے، جس میں تمام علماء، حکماء اور متکلمین اسلام کو مدعو کر لیا ہے۔ اس میں اگر ایک طرف افلاطون الہی مع اپنی تحقیقات کے، ارسطو مع اپنی آراء کے جلوہ افروز ہے۔ تو دوسری طرف ابوالنصر فارابی، شیخ الرئیس ابوعلی بن سینا مع شفاء و اشارات کے زیب دہ انجمن ہیں۔ ایک طرف اگر بہمن یار مع تجرید کے، میر باقر داماد مع اپنی تصنیفات کے زینت افزائے بزم ہیں، تو دوسری طرف علامہ حلی مع ”نہایت المرام“ کے، قوشچی مع شرح تجرید کے، شیخ مفید مع مقالات کے، سید مرتضیٰ علیہ الرحمہ، مع شافی کے، سید علی بن طاووس مع طرائف کے، رونق افزائے محفل ہیں، وسط میں اشاعرہ اور معتزلہ کا گروہ مع اپنے تلامذہ اور اتباع کے جن میں حافظ نظام، ابوالہذیل علاف بلخی وغیرہ موجود ہیں۔ ایک گوشہ میں ملا صدرالدین شیرازی مع اسفار اور شارح مواقف مع اپنی تصنیفات کے تشریف فرما ہیں، دوسرے گوشہ میں شہید ثالث قاضی نور اللہ شوستری اور علامہ فضل بن روز بہان مع احقاق الحق اور ابطال الباطل کے حاضر ہیں۔

صدر نشین بزم قدس جناب غفران مآبؑ علیہ الرحمہ ہیں، آپ کے ہاتھوں میں عنان کیمت قلم ہے اور وہ اس کو میدان تحقیق میں جولان کر رہے ہیں۔ آپ کی تحقیق اتنی کامل، آپ کی نظر

اتنی وسیع ہے کہ آپ کے فیصلہ کو تمام علماء مانے ہوئے ہیں، آپ پر مجال نہیں کہ کوئی اعتراض کر سکے اور آپ کی تحقیق کو رد کر سکے۔

(رسالہ مبلغ غفران ماب نمبر)

عراق کے مشہور عالم شیخ الفقہاء شیخ محمد حسن نجفی صاحب 'جواہر الکلام' لکھتے ہیں:

”مراۃ العقول (الملقب بعماد الاسلام)

جس کے مصنف ہیں اسلام کے رکن اعظم اور خلق خدا پر خدا کی حجت، جنہوں نے عقول کو اپنی مویشی گائیوں سے حیران کر دیا اور عقلی شبہوں کو اپنی فکر و نظر کے ستاروں سے روشن کر دیا، جن کے انواع علوم کی حدیں معین کرنے سے اجناس و فصول قاصر ہیں اور جنہوں نے تحریر کی مشکل شکلوں کو اپنے بیان کے منطق کے ذریعہ سے واضح کیا، تمام خلق خدا کے مرکز اور عقول عشرہ^[۱] کے مد مقابل گیارہویں عقل“ (ظل ممدود) مفتی محمد عباس صاحب ایک اور موقع پر لکھتے ہیں: بلند مرتبہ علامہ، خدا کی بولتی ہوئی کتاب، جن کی ذات پر اجتہاد ختم ہو گیا۔۔۔ خدا کی سب سے بڑی آیت اولین و آخرین کے اندر۔ (ظل ممدود) علامہ شیخ احمد یمنی، شیروانی لکھتے ہیں:

آپ کی مہارت علم اصول میں جعفری، آپ کا احاطہ فروع میں یوسفی، آپ کی درایت فہم حدیث میں باقری، آپ کی تحریر و تقریر حقائق کی

پردہ دار اور نکتوں کو واضح کرنے والی ہے۔ کون آپ کی ہمسری کر سکتا ہے؟ اگر علامہ جلی ہوتے تو آپ کی اقتدا کرتے، اگر مجلسی اور مفید آپ کے مفید مجالس درس میں، حاضر ہوتے تو بحار الانوار کو آپ کے دریائے علم کے پہلو میں حقیر سمجھتے۔ اللہ اکبر کس قدر علوم و فنون میں آپ کا حصہ بلند اور مقام رفیع ہے۔

(ظل ممدود مرتبہ جناب مفتی میر عباس صاحب)

مولانا اعجاز حسین صاحب اور برادر مولانا میر حامد حسین صاحب مرحوم شذور العقیان فی تراجم الاعیان میں اپنے والد کے متعلق لکھتے ہیں کہ انہوں نے تلمذ حاصل کیا خدا کی اس نشانی سے جو تمام عالموں کا رب ہے۔ وہ ایسے بزرگ ہیں جنہوں نے مملکت ہندوستان میں دین کو زندہ کیا اور بدعت و جاہلیت کے آثار کو محو (باطل) کیا۔ یعنی علامہ مولانا سید دلداری نصیر آبادی۔

(منقول از حیات فردوس مکاں)

حقیقت میں خدا کو ان سے جواہر کام لینا تھا اس کا تقاضا یہی تھا کہ ان کا علم، ان کا عزم، ان کی ہمت اور ان کی سیرت ائمہ اہلبیت کا پرتو ہو۔ یہی اوصاف ان کے علمی کارنامے کی جان ہیں۔ اگر ان کا علم، ان کی بلند نظر، ان کی تعق و فکر فوق البشر نہ ہوتی تو ہندوستان کی شیعیت کی تاریخ کچھ اور ہوتی ان کی بلند نظر ہر خامی کو دیکھتی تھی خواہ وہ کہیں ہو۔

وہ عراق جا کر وہاں کے علماء سے مرعوب نہیں ہوئے اور وہاں سے واپس آئے تو ان کی نقل نہیں اتاری۔ بلکہ ہندوستان میں ان طریقوں سے شیعیت کی ترویج کی جو یہاں کے حالات کے لحاظ سے مناسب تھے۔

ہندوستان میں شیعوں کی پہلی نماز

جماعت

آپ کو معلوم ہو چکا ہے کہ شیعوں کی نماز جماعت ہندوستان میں کہیں نہیں ہوتی تھی اور ایک نئی بات کی ابتداء کرنے کی نہ کسی کو

[۱] فلاسفہ یونان قائل ہیں کہ اللہ کی مخلوق بلا واسطہ عقل اول ہے اور عقل اول نے عقل ثانی کو پیدا کیا اور عقل ثانی نے عقل ثالث کو، یوں ہی دس عقلوں تک سلسلہ پہنچا اور نو فلک پیدا ہوئے، پھر انہیں عقل و افلاک کی شرکت سے تمام کائنات وجود میں آئی۔ ۱۲ (ظل ممدود۔ مرتبہ مفتی محمد عباس صاحب)

جرات تھی اور نہ کوئی نماز پڑھانے والا میسر تھا۔ پڑھے لکھے شیعہ عموماً اخباری تھے جن کے نزدیک جمعہ و جماعت درست نہیں۔ اس طرح شیعوں کی الگ کوئی اجتماعی زندگی نہ تھی اور بحیثیت شیعہ ایک قوم ہونے کا کوئی تصور کسی کے دماغ میں نہ تھا بلکہ عام طور پر لوگ اس کے اظہار سے کتراتے تھے جس کے نتائج کا اوپر ذکر ہو چکا ہے۔

شیعہ قومیت کی تشکیل

اس وقت ضرورت اس کی تھی کہ شیعوں کے مذہبی عقائد انھیں بتائے جائیں ان کی نماز، ان کے مذہبی روا سم الگ قائم ہوں اور ان میں اتنی جرات پیدا کی جائے کہ وہ بحیثیت شیعہ ایک اجتماعی زندگی اختیار کر کے ایک قوم بن جائیں اس کے لئے جناب غفران مآبؑ نے نواب حسن رضا خان کو آمادہ کیا کہ شیعوں کی نماز جماعت شروع ہو۔ نواب کے گھر میں ملا محمد علی فیض آبادی اور شیخ اکبر علی چشتی مودودی نے غفران مآبؑ کی اقتدا میں چند مخصوصین کے ساتھ نماز پڑھی۔ یہ ۱۳/رجب ۱۲۰۰ھ کی مبارک تاریخ تھی۔ قدسی جاسی کا شعر ہے ۔

شیعیان ہند کی پہلی جماعت کی نماز
جس سے عہد آصف الدولہ کو ہے خاص امتیاز

نماز جمعہ کی ابتدا

اس کے بعد انھوں نے بڑی جرات سے کام لیا اور مذہب میں گویائی بات کی ابتدا کی یعنی ۲۷/رجب کو جمعہ کی نماز قائم کی جو عراق و ایران میں بھی نہ ہوتی تھی، اس کے وجوب پر ایک استدلالی کتاب لکھی۔ اس طرح انھوں نے عراق و ایران کی بھی ایک کمی کو یہاں پورا کیا۔

موعظہ کی ابتدا

نماز کے بعد موعظہ شروع ہوا جس میں رفتہ رفتہ مجمع بڑھتا گیا۔ سرفراز الدولہ، آصف الدولہ کو بھی ایک دن کھینچ لائے مگر غفران مآب سے کہہ دیا کہ نواب بھنگ کے عادی ہیں، اس کے متعلق کچھ نہ کہی گا لیکن اس دن کا موعظہ مسکرات ہی کی حرمت

پر تھا نواب کا ایک رنگ آتا اور ایک جاتا تھا۔ رہ رہ کے اپنی لمبی لمبی موچھوں کو تاؤ دیتے تھے۔ وزیر اعظم کی نظر نواب پر تھی۔ دل میں پتکھے لگے تھے کہ دیکھی خدا آج کیا دکھاتا ہے۔ ابھی موعظہ تمام نہ ہوا تھا کہ نواب نے بلند آواز سے کہا کہ باوا جان کے سر کی قسم جو آج سے بھنگ کو منہ لگایا ہو، اس سے اندازہ ہوتا ہے کہ ان کی زبان میں خدا نے وہ اثر دیا تھا کہ جو قلوب کو پھیر سکتا تھا اور سینہ میں وہ دل دیا تھا جو سوا خدا کے کسی سے نہ ڈرتا تھا۔

اصلاحی کوشش

تحریر کے ذریعہ جو انھوں نے اصلاحی کوششیں کیں، وہ ہندوستان کی ضرورت کے مطابق تھیں، تقلیدی نہ تھیں بلکہ خود ان کی قوت اجتہاد کا نتیجہ تھیں، اس لئے ان کی اہمیت اور افادیت ہندوستان تک محدود نہیں رہی۔

تصوف کی مخالفت

ہندوستان میں تصوف کا بڑا زور تھا۔ علمائے عراق نے اس پر شیعہ نقطہ نظر کی وضاحت نہیں کی۔ علمائے ایران میں علامہ مجلسیؒ نے ایک ہلکی سی روشنی ڈالی۔ اس وجہ سے اکثر علمائے شیعہ کو اس بارے میں مسامحہ ہوتا رہا۔ علامہ محسن فیض صاحب تفسیر صافی نے سماع (قوالی) کو جائز قرار دیا۔ شہید ثالث قاضی نور اللہ شوستری نے اکابر صوفیہ کی تعریف میں اتنی خامہ فرسائی کی کہ ان کی مذہبی حیثیت مشکوک ہو گئی اور صاحب تاریخ علماء کو لکھنا پڑا کہ ان کو بد مذہب سمجھنا درست نہیں کیوں کہ انھوں نے صوفیہ کی تعریف کے ساتھ ان کے اقوال کی تاویل کی ہے اور اس کا کچھ اور مطلب بیان کیا ہے۔ یعنی اس وقت تک کوئی واضح خط صوفیت اور شیعیت کے درمیان نہ تھا۔ جناب غفران مآبؑ نے معرکہ آراء کتاب ”شہاب ثاقب“ صوفیت کی رد میں لکھ کر کے ان کے فلسفہ اور عمل و قول کی دھجیاں اڑا دیں اور ایسا قلع قمع کیا کہ شیعوں سے اس کا استیصال ہو گیا۔

اخباریت کی رد

ہندوستان کے شیعوں میں عام طور سے اخباریت پھیلی

ہوئی تھی، وہ اجتہاد و تقلید کو ناجائز سمجھتے تھے۔ غفران مآبؑ نے اس موضوع پر ”اساس الاصول“ لکھ کے اخباریت کی جڑ اُکھاڑ دی۔ اب ہندوستان میں اخباری نہ ہونے کے برابر ہیں۔

علم کلام میں انھوں نے توحید، عدل، نبوت، امامت اور قیامت پر مستقل کتابیں لکھیں اور بڑے شد و مد سے جبر و قدر، رویت باری، معصیت انبیاء اور خلافت غیر منصوص کی رد کر کے مذہب اہل بیت کو ثابت کیا۔ اس سے پہلے عقلی و نقلی حیثیت سے اتنی مدلل، اتنی مفصل، اتنی مکمل بحث کسی نے نہیں کی تھی۔ اس سے ہندوستان میں ایک بالچل بچ گئی اور شیعہ سنی دونوں نے ان کے خلاف محاذ قائم کر دیا۔

اخباریوں کی طرف سے ”اساس الاصول“ کی رد لکھی گئی۔ تفصّل حسین خان علامہ نے عماد الاسلام پر اعتراضات کئے۔ شاہ عبدالعزیز محدث دہلوی نے تحفۃ الشاعریہ میں توحید سے لے کر معاد تک شیعہ نقطہ نظر کی رد کی۔ اس طرح ایک میدان کارزار گرم ہو گیا۔ ایک ایک موضوع پر کتابوں کے انبار لگ گئے اور ایک ایسا ذخیرہ فراہم ہو گیا جو عراق و ایران کو بھی آج تک نصیب نہیں ہوا۔

تعزیه داری

تعزیه داری کا وجود ہندوستان میں بہت پہلے سے تھا۔ دکن میں عاشور خانے، سندھ میں امام بارگاہ تھی۔ شمالی ہند میں پھونس اور کپڑے کے امام باڑے محرم میں بنتے تھے۔ دس دن کے لئے پختہ عمارت کی کیا ضرورت تھی مگر نظمیں تنہا اور چند آدمی مل کے راگ سے پڑھتے تھے۔ موجودہ زمانہ کی سوز خوانی اسی کی یادگار ہے۔ اس سے بجز حصول ثواب اور کوئی افادیت نہ تھی، وہ بھی جب کہ حدود شرع میں ہو۔ جلوس بھی نکلتے تھے جن میں شہنائی، روشن چوکی، طبل، تاشہ، جھانجھ بجاتے اور ماہی مراتب (مچھلی اور چوپاؤں کے سر چاندی اور پیتل کے بانسوں پر لگے ہوئے) کے ساتھ براق اور گنبد تعزیوں کی جگہ ہوتے تھے، کچھ کچھ دور پر ٹھہر ٹھہر کے بانک اور پٹے کافن دکھاتے اور یا حسینؑ کی

آواز بلند کرتے، ان رواسم کی بجا آوری میں سب مسلمان یکساں طور پر شریک تھے۔

غفران مآبؑ نے روشن چوکی اور شہنائی کو آلات غنا ہونے کی وجہ سے حرام اور طبل، تاشہ کو جنگی باجا ہونے کی وجہ سے جائز قرار دیا، جھنڈیوں، ماہی مراتب کے بدلے علم، گنبد کی جگہ تعزیئے اور بانک اور پٹے کافن دکھانے کے بجائے سینہ زنی اور حسینؑ حسینؑ کو رواج دیا۔ حاضری، مہندی اور نذر و نیاز ایسے رواسم قائم کئے۔ محرم کے دس دن میں ہر دن ایک شہید کے ذکر سے مخصوص کیا۔ مجلسوں میں عراق کی روضہ خوانی کے طرز پر ذکر کری شروع کی جس میں اہلبیتؑ کے فضائل میں حدیثیں بھی مصائب کے ساتھ بیان کی جانے لگیں۔ اس طرح مجلس کی افادیت بڑھ گئی اور اس میں تبلیغی پہلو پیدا ہو گیا اور ان رواسم کو اتنا عام کر دیا کہ گھر گھر مجلس اور گلی گلی تعزیئے اٹھنے لگے۔ اس طرح انھوں نے شیعوں کی تعزیہ داری کو ایک نئی شکل دے کر عام مسلمانوں سے علیحدہ کر دیا اور اس سے مذہبی تبلیغ، قومی تنظیم اور شیعہ تمدن کی تشکیل کی۔

اس سلسلہ میں ایک کمی جو عراق و ایران میں ہے، انھوں نے یہاں اس کو پورا کیا۔ عراق و ایران کے علماء مجلسیں پڑھنا اپنی شان اور مرتبہ کے خلاف سمجھتے ہیں، اس کا نتیجہ یہ ہوا کہ ذکر کری جسے وہاں روضہ خوانی کہتے ہیں کم پڑھے لکھے لوگوں کا کام رہ گیا اور اس میں کوئی ترقی نہ ہو سکی۔ ہندوستان میں مجلسوں میں مرثیہ پڑھا جاتا تھا۔ ان کا خیال تھا کہ مجلس شاعرانہ کمال دکھانے کی جگہ نہیں ہے، اس میں فضائل و مصائب اہلبیتؑ بیان ہونا چاہئے۔ انھوں نے واقعات کربلا پر معتبر روایتوں کا ایک بڑا ذخیرہ ”اثارۃ الاحزان“ کے نام سے پیش کیا اور عاشورہ کے دن عصر کے بعد خود مجلس پڑھنے کی ابتداء کی۔ اس طرح ہندوستان کے علماء میں انھوں نے یہ سنت قائم کی کہ ان کے بعد ان کے جانشین یہ مجلس پڑھتے رہے۔ آج بھی یہ مجلس اسی وقت ان کے امام باڑے میں ہوتی ہے۔ اب یہاں کے علماء کو جو حقیقت میں

انھیں کے ذریعات تھے اس پر اعتراض اور اس سے احتراز کیا ہمت ہو سکتی تھی۔ نتیجہ یہ ہوا کہ کثرت سے علماء مجلسیں پرھنے لگے، یہاں تک کہ ان کی چوتھی پشت میں بحر العلوم جناب محمد حسین عرف علن صاحب پیدا ہوئے جنھوں نے ذاکری کے فن میں انقلاب پیدا کیا۔ حدیث و تفسیر اور فلسفیانہ موشگافیوں سے تقریر کو علمی بنا کر موجودہ طرز ذاکری کے موجد ہوئے۔

درس و تدریس

غفران مآب نے مجلس درس قائم کی جس میں بقول حضرت سید العلماء وہ ایک یونیورسٹی کی حیثیت رکھتے تھے جو تنہا اپنے شاگردوں کو تمام علوم کی تعلیم دے کے جید عالم بنا دیتے تھے اور سب سے بڑا کارنامہ ان کا یہ ہے کہ انھوں نے اپنی سیرت و کردار اور تعلیم سے اپنے شاگردوں کو اتنا متاثر کیا اور ایسی اسپرٹ پیدا کر دی کہ وہ کا تبلیغ میں ان کے شریک ہو گئے اور ہندوستان کے جس گوشہ میں جس کو بھیج دیا وہ خدا پر بھروسہ کر کے گھر بار چھوڑ کے روانہ ہو گیا۔ اس طرح ہندوستان کے گوشہ گوشہ میں ان کے مبلغین پہنچ گئے۔ وہاں کے شیعوں کو عقائد کی تعلیم دی اور ان کے دلوں سے خوف و ہراس دور کر کے اپنے اعمال کو عام مسلمانوں سے علحدہ بجالانے کی جرأت پیدا کی۔ جمعہ و جماعت قائم کی۔ مسجد و امام باڑہ بنوایا، عزاداری کو رواج دیا، بدعتوں سے روکا، دفن، کفن، نکاح، طلاق سب شیعوں کے طریقہ پر ہونے لگا۔ اس طرح سارے ہندوستان میں بغیر کسی منصوبے اور سرمایہ کے انھوں نے تبلیغ کر کے پیغمبری کا کام انجام دیا اور صدیوں سے جو خوف دلوں میں بیٹھا تھا وہ دور ہو گیا اور سارے ہندوستان میں شیعیت کی ایک لہر دوڑ گئی۔ ہر جگہ شیعہ بحیثیت ایک قوم کے نظر آنے لگے جن کے نام، مذہبی رواجم، اخلاق، طرز معاشرت، معیار فکر، زاویہ نظر، تعلیم اور لٹریچر سب الگ ہو کر ایک مستقل قوم بن گئے اور ہندوستان کی قوموں میں اپنی علمی اور تمدنی حیثیت سے ایک ممتاز درجہ حاصل کر لیا۔

مذہبی معاملات میں ان کے نقطہ نظر اور انداز فکر میں

تبدیلی ہو گئی وہ رسول کی تعلیم کو صحیح طور پر سمجھنے کے لئے انھیں افراد کے دامن سے وابستہ ہو گئے جن کا تعارف رسول کی زندگی کا مستقل مشن تھا اور وہ اوروں کے مذہبی اور روحانی سیادت و قیادت کے قائل نہ رہے جس کے نتیجہ میں شیخ سدّ و کا بکرا، میراں جی، سید احمد کبیر، سید سالار مدار صاحب کا جھنڈا اور پیران پیر کی فاتحہ خوانی ختم ہو گئی۔ اور جب اہل بیت رسول کے فضائل و مناقب بیان کئے جانے لگے اور فاتحہ و عزاداری نے ایک انقلابی کروٹ بدلی اور دوسروں کی طرف سے اس پر بدعت کے فتوے لگنے لگے تو حاضری، نذر و نیاز اور علم و تعزیر کو بدعت کہنے والوں کو چارہ نہ رہا کہ وہ شیخ سدّ و کے گلگلے، سید احمد کبیر کی گائے اور سید سالار کے جھنڈے کو بھی بند کرائیں۔ اس طرح اہل سنت کو بھی فائدہ پہنچا اور غفران مآب کی تحریک کی اتنی غیر معمولی کامیابی کو تائید خدا سمجھا گیا۔ شیخ الفقہاء شیخ محمد حسن نجفی صاحب جواہر لکھتے ہیں:

”زندہ کرنے والے مذہبی رسوم کے، آباد کرنے والے اس کی منزلوں کے، وہ ماہتاب جس کا طلوع گمراہوں کی ہدایت، وہ شہسوار جن کے ہاتھ میں اسلام کا جھنڈا، جن کی نگہداری میں اسلام کے ستون سر بلند ہوئے۔“ (ظل ممدود)

مفتی میر عباس صاحب جناب غفران مآب کے صاحبزادوں کو مخاطب کر کے کہتے ہیں:

”اے رفعت و بلندی کے مالک، اے ورع و تقویٰ کی جائے پناہ، اے ہدایت کے نور، اے آفتاب روز آپ کے سبب سے ہماری سرزمین پر شریعت حضرت محمد مصطفیٰؐ ظاہر ہوئی۔ اگر آپ نہ ہوتے، اے میرے سرداران ملت، تو ہمیں خبر بھی نہ ہوتی کہ ہمارا دین و مذہب کیا ہے۔ کیا کہنا آپ لوگوں کا کہ جو شخص آپ کی زیارت کرے وہ ہدایت پا جائے۔ پاک ہے وہ ذات جس نے آپ کو کثیر علم کا مالک بنایا، ناک رگڑ دینے کو دشمنوں کی۔ میرا فخر

ہے کہ میں ہدایت حاصل کرنے والا ہوں، اس یگانہ عصر، امام سے“ (رطب العرب ص- ۸۲) علامہ کنٹوری لکھتے ہیں:

بلا تشبیہ ہمارے اس ہادی دین نے ہندوستان میں وہی کام کیا جو مدینہ میں ان کے جد نامدار نے۔۔۔ اس خاندان ہدایت کے دشمن بدخواہ ہمیشہ روسیاء رہیں گے۔۔۔ تمہارے گھروں میں جو چوبوترے بھنگ نوشی کے تھے، ان پر سجادے بچھوادیئے، تمہاری نذر و نیاز میں جو شیخ سدّ و کا بکرا، شیخ فرید کی شیرینی، بابا شکر گنج کا کونڈا، شاہ مدار کی کندوری، سید سالار کی بیرق جاری تھی، اب عمل گوسفند اور حضرت عباسؑ کی حاضری اور علم و تعزیہ بنام شہدائے کربلا جاری کرائے۔

مولانا محمد حسین صاحب قبلہ نوگانوئی تاریخ العلماء میں لکھتے ہیں:

آپ کا فضل و کمال، علوئے مرتبت و اجلال بیان سے باہر ہے۔ فقط یہی کافی ہے کہ ہندوستان میں دین اسلام آپ ہی کے وجود سے پایا جاتا ہے۔۔۔ اہل علم پر کیا جہلاء پر بھی آپ کا احسان ہے۔ جیسے حضرت علیؑ کی تلوار آبدار نے سرکشان عرب کو زیر کر دیا اور لات، عزیٰ اور منات تینوں کو طاقتہائے حرم سے منہ کے بل گرا دیا، ایسے ہی ہندوستان میں اگرچہ برائے نام تشیع تھا مگر کہیں نقشہ بھنگ نوشی، کہیں احمد کبیر کی گائے۔۔۔ یہاں بھی دلدار علی کے سیفِ قلم نے ہندوستان کو جو کفرستان تھا دارالایمان بنا دیا۔ یہ آپ کے خلوص کا اثر ہے جو جا بجا اس زمانہ پر آشوب میں پھر کر، دشمنوں میں رہ کر، عرب و عجم کا سفر دور دراز کر کے، علوم دینیہ حاصل کر کے تحت قبہ ابی عبداللہ الحسینؑ جو

دعا مانگی تھی کہ میری اولاد میں تا قیامت علم دین باقی رہے، سو بحمد اللہ اب تک ہے اور انشاء اللہ باقی رہے گا اور آپ کا خاندان، خاندانِ اجتہاد کے نام سے قائم ہو گیا۔ (تاریخ العلماء ص- ۱۳)

مولانا اعجاز حسین صاحب برادر مولانا حامد حسین صاحب لکھتے ہیں:

انھوں نے ہندوستان کے شہروں میں دین کو زندہ کیا اور بدعت و جاہلیت کے آثار کو مٹو و باطل کر دیا۔

اس سے بڑھ کر ان کی خوش قسمتی اور کامیابی کیا ہو سکتی ہے کہ ان کے سامنے ہندوستان بھر میں شیعیت سر اٹھا کے کھڑی ہو گئی اور لکھنؤ اس کا مرکز بن گیا جس کے در و دیوار پر شیعیت چھا گئی اور اس طرف عام میلان ہو گیا۔ ہندو تک تعزیہ داری کرنے لگے اور کثرت سے علماء، فضلاء، اطباء، شعراء اور بافہم افراد شیعہ ہو گئے۔ مرزا جعفر علی فصیح مثنوی نان و نمک میں فرماتے ہیں۔

حائِ دیں، ماجی کفر و ضلال
سرگروہ عالمان باکمال
علم سے جس کے عمل توام ہوا
دین جس کے زور سے محکم ہوا
لکھنؤ اب سبز وار ہند ہے
دم بدم افروں بہار ہند ہے
لیکن وہ حالت پیدا نہ ہونے پائی جو سستی حکومتوں میں شیعوں کی تھی۔ خاص لکھنؤ میں علمائے فرنگی محل کا ہندوستان میں سب سے بڑا علمی خاندان اور سب سے بڑی درس گاہ (مدرسہ نظامیہ) اور کثرت سے علماء موجود تھے، جمعہ و جماعت و موعظہ سبھی کچھ ہوتا تھا۔ حکومت میں ان کا اتنا اثر تھا کہ اس زمانہ میں قضا اور افتاء کی مسند پر وہی متمکن تھے۔

غفران مآب نے حکومت سے اپنے کو علاحدہ رکھا۔ ان کا خیال تھا کہ نائبِ امام کا حکومت کے سامنے جھکنا اور اس کی دربار

داری کرنا منصب نیابت کی توہین اور ان مشاغل میں کمی واقع ہونے کا سبب ہے جو اس عہدہ کے فرائض میں داخل ہیں۔ ان کی اس علاحدگی اور بے نیازی کی وجہ سے آصف الدولہ کو ان سے اور ان کی تحریکوں سے کوئی دلچسپی نہ رہی۔ معمولی معمولی آدمی خطابات سے سرفراز ہوئے۔ مگر غفران مآبؒ زندگی بھر مولوی صاحب کہے گئے۔ شعراء کے وظائف معین ہوئے، صوفیوں اور ولیوں پر عنایتیں ہوئیں۔ گورکھپور شکار کھیلنے گئے وہاں محرم کا چاند نکل آیا۔ ایک صوفی کو (جو میاں صاحب مشہور تھے) تعزیہ رکھے ہوئے دیکھا ایک لاکھ روپیہ سالانہ کی جاگیر دے آئے، جواب تک موجود ہے، مگر غفران مآبؒ ان کے شہر میں تعزیہ داری اور اس کی تبلیغ کرتے رہے اور آصف وہیں بیٹھے لکھ لٹاتے رہے لیکن غفران مآبؒ پر ان کی چشم کرم کبھی نہ پڑی۔ ہاں آصف الدولہ کو ان کے علمی و روحانی فیوض و برکات کے بڑھنے سے خلفائے بنی امیہ و بنی عباس کی طرح اپنی حکومت کے لئے کوئی خطرہ محسوس نہ ہوا اور ان پر کسی طرح کی پابندی عائد نہیں کی، بلکہ خود بھی تعزیہ داری وغیرہ بڑے انہماک سے کرتے رہے۔ اتنا موقع میسر آتے ہی ایک حقیقی نائب امام نے دنیا کے سامنے ائمہ اہلبیتؑ کی سیرت، علمی و روحانی منزلت اور صحیح اسلامی تعلیمات کا اور گھر والوں کو ایک ایسا نمونہ بنا کے پیش کیا کہ قلوب ان کی طرف جھک گئے اور ایک تازہ انقلاب پیدا ہو گیا۔ دنیا نے مان لیا کہ وہ اپنے علمی تجربہ اور سیرت و کردار کی بلندی سے آفتاب ہدایت بن کے طالع ہوئے اور اپنی علمی موشگافیوں سے عقول کو حیران کر دیا۔ لوگ دین خدا میں گروہ درگروہ داخل ہوئے جس میں جبر کا کوئی دخل نہ تھا، بلکہ آپ سن چکے ہیں کہ حکومت کے معاملات میں علمائے فرنگی محلی دخیل تھے یہاں تک کہ آصف الدولہ کا زمانہ ختم ہوا اور نواب سعادت علی کا دور ہوا۔ اس وقت بھی حکومت کے حاشیہ پر علمائے فرنگی محل ہی نظر آتے ہیں اور غفران مآبؒ کہیں دکھائی نہیں دیتے۔

۱۲۳۵ھ میں انھوں نے انتقال کیا۔ ۱۲۰۰ھ سے انھوں

نے لکھنؤ میں تبلیغ شروع کی اور پینتیس برس میں شیعہ دنیا میں انقلاب پیدا کر کے مذہب شیعہ کی تجدید کی۔ یوں تو ہر صدی میں ایک مجدد مذہب پیدا ہوتا رہا ہے، ان لوگوں نے آثار اہل بیتؑ کو جمع کیا اور فقہ مدون کی، شیعوں کی تعداد میں کوئی اضافہ نہ کر سکے اور یہ ان کے حالات کے مطابق تھا۔ تیرھویں صدی کے مجدد مذہب غفران مآبؒ تھے۔ انھوں نے عقلی دلیلوں سے مذہب اہلبیتؑ کو ثابت کیا۔ شیعوں کو حقیقی شیعہ بنایا اور ان کی تعداد میں بے حد اضافہ کیا۔ ہر جگہ کے شیعوں کو ان کے مذہب سے باخبر کر دیا اور جو پیری مریدی کے رواسم اور نذر و نیاز جاری تھی اس کو بند کر دیا۔ ان کی زندگی میں ہندوستان میں شیعہ ایک قوم کی حیثیت سے سر اٹھا کر کھڑے ہو گئے۔ اس غیر معمولی کامیابی کو دیکھ کر حجۃ الاسلام مولانا احمد علی صاحب محمد آبادی مجتہد العصر نے فرمایا ۔

ندید چشم فلک مثل ایں مجدد دیں

کہ شاہد اند بفضل و بزرگیش اعدا

ان کا فیض ہندوستان تک محدود نہیں رہا، وہ کربلا و نجف تک پہنچا۔ انھوں نے اپنے دور قیام میں محسوس کیا کہ اہل کربلا و نجف کو پانی کی تکلیف ہے۔ انھوں نے آصف الدولہ کو آمادہ کر کے ایک نہر کربلا سے نجف تک کھدوائی جس پر اسی ہزار اشرفیاں صرف ہوئیں۔ ۱۲۳۵ھ میں ان کا انتقال ہوا۔ امجد علی شاہ نے ان کو غفران مآبؒ کہنا اور لکھنا شروع کیا۔ اس وقت سے وہ غفران مآبؒ کے نام سے مشہور ہوئے۔ شیعیت کی یہ تجدید عہد آصف الدولہ کی بڑی خصوصیت ہے جس میں سرفراز الدولہ نواب حسن رضا خاں نائب السلطنت کا بڑا ہاتھ ہے ان ہی کی اعانت سے غفران مآبؒ عراق گئے اور وہاں سے آئے تو انھیں نے ان کو کتابیں فراہم کیں ان کی کفالت کی اور ان کے امور میں سہولتیں بہم پہنچاتے رہے۔ تقریباً ایک فرلانگ لمبی اور چوتھائی فرلانگ چوڑی زمین ناف شہر میں دی جس کے ایک سرے پر انھوں نے اپنا مکان اور دوسرے سرے پر امام باڑہ بنایا۔ ان

کے بعد ان کی اولاد نے اپنے مکانات بنوائے جس سے بیچ کی ساری جگہ بھر گئی۔ غدر کے بعد وکٹوریہ اسٹریٹ نے اس کو دو حصوں میں تقسیم کر دیا اور بہت سے مکانات گرا دیئے گئے۔

قبرستان

لکھنؤ میں شیعوں کا کوئی قبرستان نہ تھا۔ انھوں نے اپنے امام باڑہ کے آگے بہت بڑا قطعہ زمین قبرستان کے لئے وقف کیا۔

بیمین الدولہ نواب سعادت علی خاں

آصف الدولہ کے بعد ان کے سوتیلے بھائی سعادت علی خاں ۱۲۱۲ھ/ ۱۸۱۷ء میں مسند نشین ہوئے۔ انھوں نے تال کٹورے کی کربلا اور حضرت عباس کی درگاہ بنوائی۔ اس کے گنبد پر سونا چڑھوایا اور محرم کے دس دن عزاداری ہوتی تھی، انھوں نے چہلم تک عزاداری بڑھادی۔

شاہ زمن غازی الدین حیدر

سعادت علی خاں کے فرزند اکبر غازی الدین حیدر ۱۲۲۹ھ/ ۱۹۲۲ء میں ان کے بعد تخت نشین ہوئے انھوں نے روضہ حضرت علیؑ کی نقل بنوائی اور کئی کروڑ روپیہ کہنی کو دیا کہ اس کا سودا ترین و مجاورین کربلا پر تقسیم کیا جایا کرے۔ ۱۲۳۵ھ میں دس ہزار کئی سو روپیہ ماہوار وہاں تقسیم ہوتا تھا جب کہ سود کی شرح ۶/۲۰ نے سیکڑہ تھی اس کو دس روپے سود کی شرح کے حساب سے لاکھوں روپیہ تقسیم ہوتا ہوگا۔

غازی الدین حیدر کے اکلوتے بیٹے نصیر

الدین حیدر

۱۲۳۳ھ/ ۱۸۲۷ء میں اپنے والد کی وفات کے بعد تخت نشین ہوئے۔ انھوں نے پار میں کربلا بنوائی اور عزاداری پہلی محرم سے آٹھویں ربیع الاول تک بڑھادی جواب تک سارے ہندوستان میں ہوتی ہے۔

سلطان العلماء سید محمد مجتہد العصر

سلطان العلماء سید محمد مجتہد العصر نے جمعرات کی مجلس قائم کی۔

ابوالفتح معین الدین محمد علی شاہ

بادشاہ بیگم اور مناجان کی گرفتاری کے دوسرے دن آٹھ جولائی ۱۸۳۷ء ۱۲۵۳ھ محمد علی شاہ سریرہ آرائے سلطنت ہوئے مجتہد العصر سید محمد صاحب نے تاج شاہی سر پر رکھا۔

سلامی کی توپیں سر ہوئیں، نذریں گذریں۔ ابھی وہ حکومت سنبھالنے بھی نہ پائے تھے کہ بائیس دن کے بعد ریڈینٹ نے ایک نیا عہد نامہ دستخط کے لئے پیش کیا جس میں دو باتیں اہم تھیں ایک یہ کہ فوج اور کم کردی جائے دوسری یہ کہ اگر ملک کے کسی حصہ میں بد نظمی پائی گئی تو کمپنی اس پر قبضہ کر لے گی اور اس وقت تک اپنے قبضہ میں رکھے گی جب تک مناسب سمجھے گی۔

شجاع الدولہ کے زمانہ سے یہ صورت پیدا ہو گئی تھی کہ یا انگریزوں کی شرطیں منظور کرو یا حکومت سے ہاتھ دھوؤ۔

ع بمرگش بگیر تا بہ تپ راضی شوی

کی بنا پر سب انگریزوں کی شرطیں منظور کرتے رہے۔ محمد علی شاہ نے بھی دستخط کر دی۔ ترسٹھ برس کی عمر تھی، امراض نے گھیر لیا تھا، بینائی کم ہو گئی، رعشہ اتنا تھا کہ اپنے ہاتھ سے کھا بھی نہ سکتے تھے مگر سو جھ بوجھ اور انتظامی صلاحیت جوان تھی سعادت علی خاں کے زمانہ میں امور سلطنت میں شریک تھے۔ حکیم بندہ مہدی کو وزارت سپرد کی۔ علمائے فرنگی محل کو قضا و افتاء کی مسند پر بحال رکھا۔ نئے دفاتر اور نئے قاعدے جاری کر کے نظام مملکت کو چست و درست کیا۔ ہر طرف واہ واہ ہونے لگی۔ امور مملکت اور عقلی کے سوا کسی طرف توجہ نہ تھی۔ ایک عالی شان جامع مسجد کی بنیاد رکھی جو نقشہ کے لحاظ سے دہلی کی جامع مسجد سے وسعت اور شان میں بڑھی ہوئی تھی، نصف تک بننے پائی تھی کہ انتقال ہو گیا۔

جمینیا باغ میں حسین آباد کا امام باڑہ نہایت خوبصورت تعمیر کرایا۔ اس کے دونوں پہلوؤں میں چار سو مکانات شہر کے بے گھر ناداروں کے لئے بنوائے۔ ایک حصہ کا نام ”شریف منزل“ اور دوسرے کا ”رنیس منزل“ ہے۔ ”رنیس منزل“ میں وہ لوگ

رہتے ہیں جو برائے نام کرایہ دے سکتے ہیں۔ شریف منزل کا کرایہ نہیں ہر مکان میں پختہ کمرہ ودالان و صحن و پاخانہ اور باورچی خانہ ہے۔ بمبئی میں حجاج و زائرین کے لئے مسافر خانہ تعمیر کرایا چار روپیہ سیکڑہ سود پر پچاس لاکھ روپیہ ان سب کے مصارف اور دیگر امور خیر کے لئے کمپنی کے پاس جمع کئے۔

سید حسین صاحب مجتہد العصر سید العلماء (خلف غفرانہما) نے نہر آصفی کے بجائے پٹ جانے اور زائرین و مجاورین کو بلا و نجف کو پانی کی تکلیف سے مطلع کیا اور اس کی درستی کا تخمینہ ڈیڑھ لاکھ بتایا۔ انھوں نے وہ رقم فوراً ان کے حوالے کی جو ریڈنٹ کے ذریعہ ہائی کمشنر بغداد کو بھیج دی گئی کہ وہ آقا سید ابراہیم صاحب ضوابط الاصول کو دے دیں۔ اس وقت وہ عراق کے سب سے بڑے عالم تھے۔ ان کو لکھا :-

أَبُو الْفَتْحِ مُعِينُ الدِّينِ مُحَمَّدٌ عَلِيُّ شَاهُ خَلَدَ اللَّهُ مَلِكُهُ مَقْرُونُهُ بِالْعِزِّ وَالْجَاهِ حَيْثُ إِنَّ رَغْبَةَ إِلَى خِدْمَاتِ الْمَشَاهِدِ الْكَرِيمِ سَلَامُ اللَّهِ عَلَى أَغْقَابِهَا وَعَلَى مَنْ جَلَّ بِثَوْبِهَا لَمَّا سَمِعَ خَبَرَ اخْتِلَالِ النَّهْرِ الْحُسَيْنِيِّ الطَّيِّفِ طَبَاعِهِ إِلَى تَحْمِيمٍ وَتَضْفِيَةٍ وَتَرْمِيمِهِ دَفْعًا لِمَضَرَّةِ السَّائِرِينَ وَخُلْيَا لِمَسَرَّةِ الزَّائِرِينَ فَأَمَرَ سَدَّانِ خَزَانَةِ الْعَامِرَةِ وَأَشَارَهُ بِأَنَامِلِهِ الْهَاصِرَةِ إِلَى إِزْسَالِ مِائَةِ وَخَمْسِينَ زُوبِيَّةً لِكَهْنَوِيَّةٍ وَجَعَلَ امْرَأَةً وَقَوْلِيَّةً إِلَيْكَ بِالِتِمَاسِ أَقْلَ الثَّبَرِيَّةِ وَهَاهُنَا مُرْسَلَةٌ إِلَيْكَ بِوَسَاطَةِ الْإِنْكِلَابِيَّةِ۔

ابو الفتح معین الدین شاہ نے بسبب انتہائی رغبت کے جو انھیں مشاہد مشرف کی خدمت کے ساتھ ہے جب نہر حسین کے خلل پذیر ہونے کی خبر سنی تو اس کی درستی کے لئے خزانہ شاہی سے ایک لاکھ پچاس ہزار روپیہ بسکہ لکھنؤ بھیجنے کا حکم دیا اور میری التماس سے اس کی نگرانی آپ کے متعلق کی انگریزی حکومت کی وساطت سے یہ رقم آپ کو بھیجی جاتی ہے۔ (ظہر مدد مرتبہ مفتی میر عباس صاحب) تیس ہزار روپیہ روضہ حضرت عباسؑ کے نفرتی دروازوں

کی تجدید اور ایوان طلا کی تعمیر کے لئے بھیجے یہ روپے اور خط پہنچنے کے بعد آقا سید ابراہیمؑ نے رسید کا جو خط بھیجا اس کا ایک ٹکڑا یہ ہے :-

ثُمَّ لَا يَخْفَى عَلَى جَنَابِكُمْ أَنَّ الْمُبْلَغَ الَّذِي لَعَطَفَ بِاجْمَالِهِ وَتَلَطَّفَ بِأَرْسَالِهِ وَتَحَمَّلَ بِفَضْلِهِ تَبَجِيلَ بَيْرِهِ وَجُودَهُ وَطَوْلَهُ الْمَلِكِ الْأَفْحَمَ وَالسُّلْطَانَ الْأَخْشَمَ الْأَكْزَمَ أَمِيرَ الْأَمْرَاءِ الْعِظَامِ ظَهِيرَ الْعُلَمَاءِ الْفَخَامِ حَامِيَ الشَّرِيعَةِ بِالْغَزَائِ وَنَصِيرَ الْفِرْقَةِ الْحَقَّةِ الْمُحَقَّقَةِ شَيْعَةِ الْأَيْمَةِ النَّقْبَائِ عَلَيْهِمُ أَلْفُ التَّحِيَّةِ وَالنَّسَائِ مَدَّ اللَّهُ فِي إِطْنَابِ ظِلَالِهِ عَلَى مَفَارِقِ الْمُسْلِمِينَ وَعَمَّرَ اللَّهُ بِخُدُودِ مَلِكِهِ الشَّرِيفِ مَدَارِسَ عُلَمَائِهِ الْأَطْيَبِينَ لِإِضْلَاحِ مَا انْكَسَرَ مِنْ رُوضَةِ مُرْتَبَى النَّاسِ أَخَى الْفَضْلِ الْعَبَّاسِ عَلَيْهِمُ السَّلَامُ وَالتَّحِيَّةِ وَهُوَ ثَلَاثُونَ أَلْفَ زُوبِيَّةٍ قَدْ وَصَلَ وَبِمَضِيِّ مَدَّةٍ اشْتَغَلَ بِإِضْلَاحِ ذَلِكَ وَالْمَحَلِّ كَمَا رَقَمَ السُّلْطَانُ الْأَجَلَّ وَلَعَمْرُ اللَّهِ لِنِعْمِ مَا فَعَلَ وَحَبَّدَا مَا اهْتَدَى قَدَلُ فَإِنَّهُ اسْمُ يَنْقَى وَالسِّنِينَ وَالْأَعْوَامِ إِلَى قِيَامِ الْقِيَامِ لَا زَالَ فِي تَوْفِيقِ اللَّهِ وَعِنَايَتِهِ مَفْضِي الْمُنَى بِحِمَايَةٍ وَقَدْ تَسَلَّمْتُ قَبْضَ وَصُولِ الْمُبْلَغِ الْمَرْبُورِ فِي بَغْدَادِ الْمُسْتَدِّ الْأَخْيَارِ الْبَائُورِ لَعَلَّهُ أَرْسَلَ وَوَصَلَ أَيْضًا الْمُبْلَغَ الَّذِي أَرْسَلْتُمُوهُ مِنْ بَابِ اللَّطْفِ وَالْإِحْسَانِ لِأَهْلِ الْفَقْهِ وَالْإِيمَانِ سَيِّمًا الْهِنْدِيِّينَ الْفَاطِمِيِّينَ فِي هَذِهِ الْمَطَانِ وَهُوَ ثَلَاثَةُ أَلْفٍ وَثَلَاثُ مِائَةٍ وَثَمَانٍ وَسِتُونَ زُوبِيَّةً رَائِحَةً الْعُرَاقِ فَجَعَلْتُهُ نِصْفَيْنِ وَرَاعَيْتُ فِي آدَائِهِ عَلَى الْقَرِيبَيْنِ مَا أَمَرْتُ قَاصِدًا مِنْهُ إِبْرَائِي دِمَّتِهِ ذَالِكِ الْمُؤَيَّدِ الْمُؤَفَّقِ زَيْدَ مَجْدِهِ وَتَوْفِيقِهِ مِنَ الْمُسْتَحَقِّينَ سَتَصِلُ إِلَيَّ جَنَابِكُمْ مَعَ هَذِهِ الذَّرِيعَةِ فَيُوضَعُ كَمَا وَصَلَ إِلَيْهِمْ فَيُوضَعُ وَالَّذِي أَمَرَهُ سُلْطَانُ الْأَعْظَمِ دَامَ اللَّهُ إِحْسَانَهُ لِلْمُؤَمِّنَةِ الْهِنْدِيَّةِ الْمُسَمَّاةِ

سَكِينَةُ خَاتَمٍ وَهُوَ ثَمَانُ مِائَةٍ وَاثْنَانِ وَأَرْبَعُونَ رُوْبِيَّةً
بَرَائِحِنَا فَقَدْ وَصَلَ أَيضاً وَاصِلُهُ إِلَيْهَا وَسَيَصِلُ إِلَيْكُمْ
قَبْضُ الْوُضُولِ۔ (ظِلِّ مَمْدُودِ)

مخفی نہ رہے جناب پر کہ وہ رقم جو بنظر مرحمت واحسان
روانہ کی بادشاہوں کے بادشاہ، علماء کے پشت و پناہ، شریعت غرا
کے حامی، فرقہ شیعہ کے مددگار (خدا ان کا سایہ قائم رکھے)
روضہ حضرت عباسؑ کی شکست و ریخت کی اصلاح کے لئے، وہ
تیس ہزار روپے پر مشتمل تھی، وصول ہوئی اور کچھ مدت سے میں
حضور بادشاہ کی تحریر کے بموجب اپنی نگرانی میں اس کام کو انجام
دلا رہا ہوں اور حقیقت یہ ہے کہ مدوح نے یہ بہترین خدمت
انجام دی ہے جس سے ان کا نام قیامت تک باقی رہے گا۔ میں
نے اس کی رسید بغداد میں بالینور کے سپرد کردی ہے غالباً انھوں
نے بھیجی ہوگی نیز وہ رقم جو آپ نے ازراہ لطف واحسان فقراء اور
اہل ایمان کے لئے عموماً اور ہندوستانیوں کے لئے خصوصاً جوان
اطراف میں مقیم ہیں اور وہ تیس ہزار تین سو اسی روپیہ سکہ رائج
الوقت عراق ہیں۔ وہ بھی وصول ہوئے اور میں نے اس کو آپ کی
ہدایت کے بموجب ہندوستانیوں اور غیر ہندوستانیوں کے لحاظ
سے دو حصوں پر برابر تقسیم کر دیا ہے اور اس کی رسید بھی آپ کو
پہنچے گی۔ نیز بادشاہ معظم نے ایک ہندوستانی مومنہ سکینہ خانم کے
لئے جو آٹھ سو بیالیس روپے ہمارے سکے سے روانہ کئے ہیں،
وہ بھی پہنچے۔ میں نے ان مومنہ تک اسے پہنچا دیا۔ اس کی رسید
بھی آپ کو مل جائے گی۔

سامرہ میں امام حسن عسکریؑ کے روضہ کی چہار دیواری
بنوائی اور گنبد پر سونا چڑھوا دیا اور ایک مسافر خانہ فردوس کے نام
سے بنوایا۔ حضرت حرکی قبر پر ایک خوبصورت عمارت بنوائی۔

خطاطی

فن خطاطی نے اس زمانہ میں بڑا عروج حاصل کیا۔ خود
ملکہ جہاں (زوجة محمد علی شاہ) اس فن میں کمال رکھتی تھیں۔ انھوں
نے پورا قرآن لکھ کے پندرہ پارے حضرت علیؑ اور پندرہ پارے

امام حسینؑ کے روضہ پر چڑھائے۔ جناب سیدہ کی سوانح عمری
دو ڈھائی سو صفحے کی لکھی۔

سید میرزا انسؒ اور جلال گشتن نے اس میں کمال حاصل
کیا۔

شاعری

ناٹھ نے اس عہد میں انتقال کیا۔ اب میدان سخن میں
صرف آتش تھے اور وہ بھی چراغ سحری۔ دونوں کے شاگرد
گروہا گروہ تھے۔ شعر و سخن کا چرچا عام تھا۔

میر ضمیرؒ اور ان کے شاگرد مرزا دبیرؒ کا مرثیہ گوئی اور مرثیہ
خوانی میں شہرہ تھا۔ میر انیس فیض آباد میں رہتے تھے، کبھی کبھی
لکھنؤ آ کے اپنا سکہ بٹھا جاتے۔

منشی لطف علیؒ نے مومی ضرتؒ بنائی جس کا کام نہایت
نازک ہے اور شدید گرمی میں ہزاروں شمعوں کے بیچ کوئی اثر نہیں
ہوتا۔ یہ ضرتؒ بہت پسند کی گئی اور محمد علی شاہ نے اپنے امام باڑے
کو اس سے زینت بخشی۔ حقیقت میں یہ عجیب و غریب ضرتؒ
ہے، جس کو دیکھ کے حیرت ہوتی ہے۔ تقریباً بارہ فٹ اونچی ضرتؒ
ہر سال تیار ہوتی ہے۔ یہ صنعت اس خاندان میں اب تک محفوظ
ہے۔ دوسروں نے نقل کی بہت کوشش کی مگر کامیابی نہیں ہوئی۔
شہر کی زینت و آرائش میں بھی کوئی کسر اٹھانہیں رکھی۔ مرزا رجب
علی بیگؒ سرور نے لکھا ہے کہ:

شہر کی ترقی

پھر زینت شہر کا جو خیال ہوا، مزدور ہر ایک
مالا مال ہوا۔ دل کشا سے تاد رسید الشہد اکہ حسین
آباد میں امام باڑہ بنا ہے۔ ایسی نادر سڑک بنوائی
کہ ناظرین آنکھیں بچھاتے ہیں، افسردہ دل بشاش
ہو جاتے ہیں۔ یہ کیفیت بھی ہزاروں برس زمانے
میں یادگار رہے گی، خلق خدا دیکھ کے سبحان اللہ
کہے گی۔ شرق سے غرب تک، ہند سے عرب تک
اس کا مذکور ہوگا، معمورہ خراب آباد میں یہ شہر مشہور

ہوگا۔ واہ کیا شستہ و رفتہ و مصفا ہے۔ اگر صفائے عارضی
خوبیاں سے مثال دیجئے تو ناروا ہے۔ وہ عارضی
ہے، اس کو قیام ہے۔ یاشیشہ حلب سے نسبت
کیجئے، تو بیجا ہے، کہ بقول مشہور وہ شیشہ باشہ ہے،
یہاں استحکام ہے۔ عجب راہ ہے، تنہا چلے جاتے
ہیں، دو نظر آتے ہیں، ہمزاد کی صورت کوئی ہمراہ
ہے۔ اس قدر شفاف اور مصفا ہے کہ عکس خط
استواء صفحہ دنیا پر ہویدا ہے۔ دل گرفتہ اور خاطر
فسردہ کو تفریح ہوتی ہے، اس کی سیر حزن و ملال
کھوتی ہے۔ کیسا ہی خفقان ہو، دور ہو، جگر کو
طاقت، دماغ کو فرحت، آنکھوں میں نور، دل کو
سرور ہو۔ مریضوں کی دوا ہے، سڑک نہیں بیت
الشفاء ہے۔ گرمی کی فصل میں سہ پہر کو چار طرف
سڑک پر آب پاشی کے باعث فضا ہوتی ہے۔ گرد
کسی کے گرد نہیں پھٹکتی، وہ ہوتا ہے اور ٹھنڈی ہوا
ہوتی ہے۔ راہ راست جو سنتے تھے، بدولت
سلطانِ زماں تنگ نائے سمت کے سرگشتوں نے
پائی۔ باب امید و کامیابی کی سیدی راہ ہاتھ آئی۔
لو لے لنگڑے بے تکلف چلے آتے ہیں۔ اندھے
بھی خانہ مراد تک بے منت غیر پہنچ جاتے ہیں۔
دورستہ بازار سڑک پر تیار ہے۔ روم و شام کی اشیاء
نادر کا صرح جابجا انبار ہے۔ اور دکانوں کا وہ ڈھنگ
ہے کہ عقل رسا دنگ ہے، انداز نیا، جہاں نیا، طرز
جد اجد جس سقف و جدار کو دیکھا رنگا رنگ ہے۔
کسی جا چاہ عمیق مثل فکر عقلاء، مخشب کے کنوئیں
سے تحفہ۔ کہیں غلہ کا انبار اور پن چکی ہے۔ گچ کے
کام سے آبروئے ریختہ ریختہ، جو شے ہے پکی
ہے۔ بازار بے آزار، ہوا سرد و سیر ہے، جو وہاں نہ
پہنچا اس کی قسمت کا پھیر ہے۔

باب امید و کامیابی کا جو پتہ ہے وہ کیا
ہے۔ یعنی ادھر تو در دولت ابد مدت اور ادھر حسین
آباد کے امام باڑے کی بنا ہے۔ سڑک سے مثال
ہلال عید نمایاں ہے۔ جل جلالہ کیا شوکت و صولت
ہے۔ بُرج طلائی خورشید نمط درخشاں ہے۔ رفعت
والان، شکوہ گنبد مطلا پر مُرغ زرین جناح کنگرہ
چرخ ہر مساء و صباح ثار ہوتا ہے، صدقے گردون
دوار ہوتا ہے۔ شوکت و بلندئ سپہر بریں ساکنان
زمین کی نظروں سے گر گئی۔ نیرتاباں کے منہ پر
خجالت سے زردی پھر گئی۔ دم نظارہ یا طواف امام
باڑہ دیدہ و دل دولت کو نین حصول کرتا ہے۔ ایسی
ہی بنا بانی ارض و سما مقبول کرتا ہے۔ در اجابت
برائے حاجت مند ان واہے، ماتم خانہ شاہ شہداء
ہے۔ جس دم ضرتِ پاک نظر آئی، دل خون، دیدہ
جیون ہوا، چھاتی بھر آئی۔

شیشہ آلات اس قدر ہے کہ حلب والے
حسرت سے منہ تکتے ہیں، حیران ہیں۔ جھاڑوں کی
یہ کثرت ہے کہ ساکنان فرنگ ہاتھ جھاڑ بیٹھے، سر
در گریبان ہیں۔ قندیل بے عدیل سونے چاندی
کی ظاہر نگاہ، ہزار در ہزار علمہائے نادر، جن کے
دیکھے الم آل عبا ہو۔ خلاصہ یہ کہ امام باڑہ ہو، تو ایسا
ہو۔ صحن میں حوض مصفا، پانی سے ملتب بھرا، نقشِ
اہلبیت کی لہروں سے یاد دلوانا، ڈبڈبائی آنکھ سے کم
نہیں۔ کس چیز کو حسین علیہ السلام کا غم نہیں۔

عیش باغ میں بنائے آصفی موتی جھیل ہے،
اس عزا خانے میں بانی جس کا محمد علی شاہ ہوا، یہ نہر
ریشک کوثر، نمونہ سلسبیل ہے۔ موجوں سے غم خامس
آل عبا پیدا ہے، چشمہ فیض چھلک رہا ہے۔ سنگ
ریزہ اس کا گوش حور کا آویزہ، فخر دیکھتا ہے، پانی

پانی اس کے ریشک سے دریا ہے۔ مخضر سا اس میں
 پل ہے، صناعی میں بالکل پری کی صورت ایک
 جہاز ہے۔ دم رفتار ثابت ہوتا ہے کہ سرگرم پرواز
 ہے۔ نہر کے دونوں طرف مقبرے ایسے رفیع
 نظر آتے ہیں کہ دیکھنے والے روضہ تاج گنج کو
 بھول جاتے ہیں۔ بسکہ روز مرگ پیش نظر ہے، یہ
 آرام خانہ تاجہ محشر ہے۔ صحن سبزہ زار ہے، باغ سے
 زیادہ بہار ہے۔ روشوں پر جانوروں کے گھر عجیب
 ہیں، طائرانِ غریب ہیں۔

رومی دروازے کی نقل جلو خانے کا وہ نادر
 تر پولیا ہے، جو حواسِ خمسہ بشر کھوتا ہے۔ دروں کو
 دیکھ کے انسان ششدر ہو، جس دم مد نظر ہو،
 مقابلے میں رومی دروازہ چشم حیرت کی طرح وا
 ہے۔ بہ نظر حسرت اُسے تکتا ہے، سہ پہر کو وہاں
 سیرگزی نظارہ ہر رہ گزری ہے۔ مینا بازار کا جلسہ
 روز صبح ہو جاتا ہے، ایک جہان لینے دینے کو آتا
 ہے۔ کسی جاکو ترگرہ باز، شاہ جہاں پور کے بلند
 پرواز، کہیں شیرازی گلی نگار، ایک طرف مکھی نیلے،
 بھورے، سیما بے، ببرے، بھورے، گنڈے
 دار۔ کوئی نیم کی پتی ٹکلی یا کوڑی اُچھال کر بیا سے
 منگواتا ہے، کسی کا یہ دل گردہ ہے کہ بیا سے توپ
 چھڑواتا ہے، کہیں تو تانیٹھی جلتی ہلاتا ہے، صنعت
 دکھاتا ہے۔ کہیں مینا پھڑک رہی ہے، نیل کٹھ
 چھوٹا ہے، کوئی معقول الگ تماشے کے مزے لوٹتا
 ہے۔ کہیں بیڑ بازوں کا غول ہے، کہیں لوے تیر
 کا مول تول ہے۔

کسی جاٹنی مرغیاں، کہیں اکیل، کسی طرف
 انڈے لڑتے، جال میں کوے چیل، خوش
 روجوان جھمکڑے کے گھوڑوں پر سوار، ایک سمت

فیل نشینوں کی قطار۔ باہم گفتگو ہے کہ یہ مرغ
 سالار جنگی ہیں، ان میں کوٹھی والوں کا میل ہے،
 ان کی کھول موند جا ہے، دانے پانی کا کھیل ہے۔
 کہیں اچھت دٹی والے، ہٹی سنگھ کی زیر بندی،
 ان کے گلے کھیل لاتوں کے عالم نرالے ہیں۔ کچھ
 ٹکڑے اور چیتے ہیں۔ مرغ بازان کے کانٹوں کی
 بو چھار سے خار کھاتے ہیں، کاری کے خوف سے
 خونِ جگر پیتے ہیں۔ کسی طرف کا بکس اور کھانچے
 ہیں، ٹھانڈا اور ڈھانچے ہیں، کہیں بربری بکریاں
 بکتی ہیں، ایک اوبوک ہے، خریداروں کے باہم
 نوک جھوک ہے۔

کسی جا سن رسیدہ عورتیں برقع پوش
 گرتی، ازار بند، گڑیاں، ہچکیں، لئے موجود، کسی
 کے روبرو آستین کٹوری، ہتھیلی مٹی سے کبود۔ ایک
 طرف میوہ فروشوں کی صدا، کہیں سقوں کے
 کٹورے کا کھنکنا۔ گرمی کی فصل میں فالودے
 والے غل مچاتے ہیں، بے فکرے برف کی قلفیاں
 کھاتے کھلاتے ہیں۔ کسی جگہ کورے گھڑوں میں
 فرید کی گھاس، گرد اس کے مفلسوں کی ٹھنڈی
 سانس۔ بانس گڑا، نٹ سر پر گھڑا لے کے چڑھا،
 کوئی سانپ اور نیولاٹرانے کو بڑھا۔

ایک جاقصہ خوان امیر حمزہ عمر کی داستان۔
 نقال جدانفہ کھونے مسخر اپن کرتے ہیں۔ ہر ایک
 پیٹ کے واسطے ظاہر اپنا اپنا فن کرتے ہیں۔ کہیں
 لونگ چڑے والے، دال موٹھ کے خوانچوں پر جو
 بن نرالے۔ ایک طرف مچھلی کے پھڑ پھڑاتے
 کباب، ان کی ماہیت کے جملے بے حساب، پر
 سیندور کا رنگ، اور کبجی کے کباب میں مرچ کا
 تڑاقتا، ترشی کا ڈھنگ۔ طرح طرح کی آبدار

مٹھائی برابر برابر برخواستہوں میں رکھی۔ کھٹے چنے پر مزہ بنے۔ ریوڑی کو منہ لگایا اور پھیر میں آیا، دہن معطر ہوا، حلوہ سوہن کا مزا پایا۔ ہزاروں کی دکانیں جُدا، بنارس، ڈھاکہ، چین، گجرات کا ریزا کم مایہ اپنا لپچہ گٹھری لے کے گزی، گاڑھا، سوسی، دھوتر کا بیوپار کرتے ہیں۔ دلال اکوائی چھبے، کٹورے کی تکرار کرتے ہیں۔

صّرافوں کے سامنے اشرفی روپے کا ڈھیر ہے، بھاؤ کی گفتگو، پرکھوں کا مقابلہ، ہزاروں لاکھوں کا معاملہ۔ گھن، کلدار، سکھ چیں اور ملتے میں فرق بڑا۔ زرق برق جوہری بچے گھیردار جاے پہنے، پگڑی سر پر، کمر پھولی بندھی، مونگا موتی، الماس، زمرد، یا قوت، پکھراج، نیلم لئے آپس میں عجب طرح کی گٹھوت سے ٹہلتے ہیں۔ تماشائیوں کے دل بہلتے ہیں۔ لین دین سے گرم بازاری ہے گل مہندی کا تختہ کھلا، محمد شاہی طرحداری ہے۔ کوئی نیلے کی بہار دیکھ کے ہار چکا تا ہے۔ کوئی چنبیلی جوہی کی بھینی، بوباس سے بے چین ہوا جاتا ہے۔ کوئی لکڑ والے کو بلا کے سلفے کے دم لگاتا ہے۔ کوئی گانجا چرس کے دھوئیں اڑاتا ہے۔ غرض کہ جہاں کا ساز و سامان بدولت سلطان عادل مہیا ہے۔ مصرا بازار سرد ہو گیا ہے۔ شہر میں امن و امان، ہر ایک خوش گزران، راست باز، آسودہ، خوش و خرم ہیں۔ کج رفتار سیدھے ہو جاتے ہیں، ہوش گم ہیں۔ جس کی طینت میں دغا بازی، دل میں نطفہ حرامی ہے۔ اس کا سرکوب نظر نازامی ہے۔

وہ جو کارواں سرا نمونہ سرائے ہستی ہے، ہموار بہ ترین بے شمار بلندی ہے، نہ پستی ہے۔ لطف کوچ، مقام کا آرام اُس مقام سے ملتا ہے۔

غنیچہ سر بستہ دل دیکھنے سے کھلتا ہے۔ مکانات خوش قطع، مستحکم خوب، صحن وسیع، شستہ و زرفہ مرغوب۔ گنبد خانہ اس طرح کا بنا، گویا سبقت فلک سے لے گیا اور نوکھنڈے کی کرسی غیرت چرخ بریں ہے، ایسا مکان زیر آسمان بروئے زمین دوسرا نہیں ہے مسجد رفیع، صحن جس کا وسیع۔

اللہ تعالیٰ اس بنا کے بانی کو تاقیام قیامت قائم رکھے، سایہ اس کا خلق کے سر پر دائم رکھے۔ جلوس کے دن سے جو کام کیا وہ خیر کا، مکان جو بنایا وہ سیر کا۔ اور کار پر داز بھی خیر خواہ، جاں فشاں، منہدم بنائے شر، فدیہ سلطان۔

محمد علی شاہ نے چھ سال تک بڑی خوش اسلوبی سے حکومت کی۔ ۱۲۵۸ھ مطابق ۱۸۴۲ء میں انتقال ہو گیا۔ سب کو بے حد صدمہ ہوا۔ مجتہد العصر مولانا سید محمد صاحب نے نماز جنازہ پڑھائی جس میں ریزیدنٹ بھی شریک ہوئے، تلقین مجتہد العصر کے چھوٹے بھائی سید العلماء سید حسین صاحب نے پڑھائی۔ جس وقت انھوں نے پکار کے کہا: اِسْمِعْ اِفْہَمْ یَا مُحَمَّدَ عَلِیْ بِنِ سَعَادَتِ عَلِیْ تو دنیاوی جاہ و جلال کی بے حقیقی کی تصویر کھینچ گئی۔

امجد علی شاہ ثریا جاہ

محمد علی شاہ کے بعد ان کے بیٹے امجد علی شاہ ۱۲۵۸ھ مطابق ۱۸۴۵ء میں پینتالیس/۴۵ برس کے سن میں تخت پر بیٹھے۔ ان کا مختصر دور بڑی اہمیت کا حامل ہے۔ وہ بڑے متقی، پرہیزگار اور عابد شب زندہ دار تھے۔ مذہب امامیہ میں حکومت، امام کا حق ہے اور زمانہ غیبت میں نائب امام یعنی مجتہد کا۔ امجد علی شاہ نے مالک تخت و تاج کے ہونے کے بعد سید محمد صاحب مجتہد العصر کی خدمت میں تخت و تاج پیش کیا۔ انھوں نے ان کو اپنا نائب مقرر کر کے ان کی حکومت کو شرعاً جائز کر دیا۔ ایران میں سلاطین صفویہ بھی یہی کرتے تھے۔

انھیں مجتہد العصر سے بڑی عقیدت تھی۔ ان کے گھر پر

ملنے جایا کرتے تھے نام لینا بے ادبی سمجھتے تھے۔ بڑے قبلہ و کعبہ اور ان کے چھوٹے بھائی سید حسین صاحب مجتہد العصر کو چھوٹے قبلہ و کعبہ کہتے تھے۔ نام لینے کی ممانعت تھی اور یہ خطاب دیا تھا:

مجمع علوم دین، مرجع سادات
ومومنین، حافظ احکام اللہ، مورد اعتقادات
حضرت امجد علی شاہ، سلطان العلماء قبلہ
وکعبہ مجتہد العصر مولانا سید محمد صاحب ابن
المرحوم مولانا سید دلدار علی غفران مآب۔
ان کے چھوٹے بھائی سید حسین عرف میرن صاحب کو یہ
خطاب دیا تھا:

حاوی علوم دین، حامی سادات ومومنین،
حافظ احکام اللہ، مورد عنایات حضرت امجد
علی شاہ، سید العلماء مجتہد العصر مولوی
سید حسین ابن المرحوم سید دلدار علی غفران
مآب رحمۃ اللہ علیہ

مجتہد کو قبلہ و کعبہ، سب سے پہلے امجد علی شاہ نے کہا۔
سلطان العلماء اور سید العلماء کی زندگی تک کوئی اور قبلہ و کعبہ نہیں
کہا گیا۔ ان کے انتقال کے بہت دنوں کے بعد عام ہوا۔^[۱]
امجد علی شاہ نے سلطان العلماء سے حکومت میں اصلاحات کی
خواہش کی جس سے وہ بالکل شرعی ہو جائے۔ انھوں نے محکمہ شرعیہ

[۱] غالب نے اپنے بعض خطوط میں سرفراز حسین اور ان کے چھوٹے بھائی
میرن صاحب کو لکھا ہے اللہ اللہ اب تو تم پانی پت کے سلطان العلماء مجتہد العصر
ہو گئے۔ کہو تم کو وہاں کے لوگ قبلہ و کعبہ کہنے لگے یا نہیں یہ انھیں دونوں
بزرگوں کی طرف اشارہ ہے چونکہ آگے بہت سے نام آنے والے ہیں۔ ان کی
وضاحت کے لئے یہ بتانا ضروری ہے کہ غفران مآب کے پانچ بیٹے تھے۔ اس
ترتیب سے محمد علی، حسن، مہدی، حسین۔ سب سے بڑے اور سب سے چھوٹے
بیٹے نے عظیم شہرت حاصل کی۔ بڑے بیٹے سید محمد بیبی اودھ کی تاریخ میں
سلطان العلماء بڑے قبلہ و کعبہ مجتہد العصر، رضوان مآب اور چھوٹے بیٹے سید
حسین سید العلماء چھوٹے قبلہ و کعبہ علیہن مکان ہیں۔

کی تجویز پیش کی، جس کے ذمہ عدلیہ، فوجداری، آبکاری، امور خیر
اور منہیات پر پابندی تھی۔ یہ تجویز منظور ہوئی اور انھیں کی نگرانی
میں محکمہ شرعیہ قائم ہوا اور حکومت کی بالادستی اس پر نہ رہی۔ دیوانی
ان کے بڑے بیٹے مولانا محمد باقر کے سپرد ہوئی۔ منصف الدولہ
شریف الملک خطاب ہوا۔ فوجداری ان کے دوسرے بیٹے محمد
مرتضیٰ کے سپرد ہوئی، خطاب خلاصۃ العلماء ہوا۔ قتل و قصاص
وآب کاری خود سلطان العلماء نے اپنے پاس رکھی۔

نجم الغنی رام پوری لکھتے ہیں کہ شہر سے پانچ کوس تک کہیں
شراب کا نام نہ تھا۔ دوا بڑی مشکل سے دستیاب ہوتی تھی۔ اس
زمانے کے مشہور ظریف شاعر میاں مشیر نے شعر کہا ۔

شراب جو نہ پئے آج کل وہ ناری ہے
جناب قبلہ و کعبہ کو آب کاری ہے^[۱]
عدلیہ سلطان العلماء کے دوسرے بیٹے سید مرتضیٰ صاحب
کے سپرد ہوا اور خلاصۃ العلماء خطاب ملا۔ قضاء و افتاء سلطان العلماء
کے بھتیجے (سید مہدی صاحب کے بیٹے) سید ہادی صاحب کے
سپرد ہوا اور عہدۃ العلماء خطاب عنایت ہوا۔

ہر نظامت پر قاضی مقرر ہوئے۔ یہ پہلا موقع تھا کہ اودھ
میں شیعہ، مفتی و قاضی مقرر ہوئے۔ علمائے فرنگی محل قضا و افتاء کی
مسند پر بحال رہے۔ جو اہل سنت کے مقدمات اپنی فقہ کے فیصلے
کی رو سے کرتے تھے۔ صرف اب وہ خاندان اجتہاد کی ماتحتی
میں آ گئے۔ ہندوؤں کے لئے بھی فاضل برہمن قاضی کے
عہدے پر سرفراز کئے گئے۔ ہم نے پرانے کاغذات میں مفتی
دیا شکر کا نام دیکھا تھا۔

زکوٰۃ کا محکمہ سید العلماء کے چھوٹے صاحب زاوے
سید علی نقی صاحب کے سپرد ہوا زبدۃ العلماء معین المومنین خطاب
دیا گیا۔

خزانہ پر زکوٰۃ عائد ہوئی۔ زبدۃ العلماء تقسیم زکوٰۃ میں بہت

[۱] یہ قدیم ترکیب ہے فلاں کو کوٹوالی ہے۔ اب کوکی جگہ کی بولتے ہیں۔

محتاج تھے۔ متدین آدمیوں کو رکھا۔ اور مزید احتیاط سے ایسا نظام تقسیم قائم کیا کہ زکوٰۃ لینے والے کو بارہ جگہ نام لکھوانا پڑتا تھا۔ اس پر کسی نے جل کے کہا ۔

سید نقی کا ظلم و جفا و امصیتا
بارہ مصدی ایک گلا و امصیتا

اہم مقدمات کا فیصلہ سلطان العلماء نے اپنے ہاتھ میں رکھا۔ صاحب تذکرہ بے بہانی تاریخ العلماء نے لکھا ہے کہ امجد علی شاہ نے کسی تاجر سے زر و جواہر نگار مسند تکیہ تیرہ لاکھ روپیہ کا خریدا۔ عملے نے سات لاکھ دبا لیا۔ وہ بہت دن تک دوڑتا پھرا۔ آخر محکمہ شرعیہ میں دعویٰ دائر کیا۔ بادشاہ کو جواب دہی کا حکم ہوا۔ مقدمہ کی سماعت ہوئی اور بادشاہ کے خلاف فیصلہ ہوا تاجر کو روپیہ کی ادائی ہوئی۔ حکومت کے عدل و انصاف کی دھوم مچ گئی۔ اس سے متاثر ہو کر مرزا دبیر نے ایک مرثیہ میں بادشاہ کی تعریف کی۔ یہ دفتر ماتم جلد اول کا پہلا مرثیہ ہے مطلع یہ ہے ۔

طغری نویں کن فیکو ذوالجلال ہے

چند بند ملاحظہ ہوں ۔

خار جفا سے راستوں کو صاف کر دیا
نو شیرواں کو قائل انصاف کر دیا
بس عین عدل قاف سے تاقاف کر دیا
دنیاے دوں کو تابع اشراف کر دیا

چہرہ ستم کا ہے نظری اہل دید میں
اب ظلم چھپ کے بیٹھا ہے قبر یزید میں



ہر شب ہے روز عید عجب روزگار ہے
انصاف سر بلند ہے کیا تاجدار ہے
اقبال یار شہر ہے کیا شہر یار ہے
اس لطف پر یہ رحمت پروردگار ہے
عالم وہ ہیں کہ قدرت رب آشکار ہے
ہاتھوں سے جن کے مذہب حق پائدار ہے



اول جناب مجتہد العصر والزماں
بسم اللہ صحیفہ آیات عز و شائ
خضر زمانہ مرجع سادات و مومنائ
سلطان عالماں، سند معنی و بیائ
چشم و چراغ مجلس عالم جمال میں
خاص الخلاصہ بنی آدم کمال میں



بابش علی و ختم رسل جد امجد است
اسمش جناب حضرت سید محمد است
در راستی چو حرف فحشین ابجد است
بالا نشین منبر و ایوان و مسند است
ایمن شد است شہرز طور جمال او
اے من فدائے نور چراغ کمال او



ناجی وہی ہے ان سے جسے اعتقاد ہے
وہ اعتقاد شیعوں کو زاد المعاد ہے
ارشاد وہ بجا ہے کہ اللہ شاد ہے
خیر الجہاد ان کے لئے اجتہاد ہے
شیعوں کو کہتے قبلہ شناس اس بیان سے
کہتے ہیں ان کو قبلہ و کعبہ زبان سے



بعد ان کے سید العلماء مجمع علوم
خاصان ذوالجلال میں کالبد فی النجوم
اک طبع پاک اور شغل نیک کا ہجوم
اس پر بھی ہے وفور نوازش علی العموم
دنیا کے فخر دین کے بھی زیب وزین ہیں
وجہ حسن یہ ہے کہ سہی حسین ہیں



معنیٰ حلم و لفظ حیا، آئینہ کرم
تقویٰ وزہد وعدل و ورع سر سے تا قدم
انصاف کھا رہا ہے مرے قول پر قسم
مطلوب داد نظم ہے، نے شہرہ رقم

واقف ہے کبریا کہ دروغ و ریا نہیں
مطلب کوئی رضائے خدا کے سوا نہیں



اس کے بعد تقریباً سولہ بند اور ہیں:

طوائفوں کو حکم ہوا ہے کہ وہ توبہ کر کے صالح مردوں سے
نکاح کر ڈالیں۔ ہجڑوں اور زنانوں کو شہر سے باہر نکال دیا گیا۔
شرعی قوانین نافذ ہوئے، جن میں تعزیرات بھی شامل تھیں۔
ائمہ اہلبیت کی ولادت و وفات کی تعطیلیں معین ہوئیں۔

مدرسہ سلطانی قائم ہوا۔ اس کے صدر مدرس سید العلماء
کے بڑے صاحب زادے سید محمد تقی صاحب مجتہد العصر بنائے
گئے اور ممتاز العلماء فخر المدرسین خطاب ہوا ان کی ماتحتی میں
مولانا حامد حسین صاحب (مصنف عبقات)، مفتی میر عباس
صاحب، مولانا احمد علی صاحب محمد آبادی، مولانا الشیخ علی انظر
ایسے یکتائے روزگار مدرسی پر معین ہوئے۔ اس کا افتتاح خود
بادشاہ نے ایک پُر تکلف دعوت میں کیا۔ مرزا محمد ہادی صاحب
عزیز مرحوم نے تجلیات میں لکھا ہے کہ:

۲ جمادی الاول ۱۲۵۹ھ میں جناب سلطان العلماء سید العلماء
مع اولاد و اصحاب شہر کے تمام فضلاء اور طلباء کو لے کر مہمانی
سلطانی میں تشریف فرما ہوئے دیر تک بادشاہ سے باتیں رہیں
آخر میں انعام و اکرام سلطانی پر فائز ہوئے۔ یہ دعوت بہت
پُر تکلف تھی۔

مفتی میر عباس نے اس کے افتتاح کی جو تاریخ کہی ہے
اس سے معلوم ہوتا ہے کہ یہ مدرسہ امین الدولہ امداد حسین خان
وزیر اعظم کی توجہ دہانی سے قائم ہوا۔

کرد تحریک درآں امر حسن شام و سحر
پیش نواب فلک رتبہ وزیر اعظم
شد بنا مدرسہ تازہ بامداد حسین
پس ہمیں مصرع تاریخ رقم کرد قلم

سید العلماء کی تحریک سے نجف میں نہر حسین نکالی گئی۔
حضرت مسلم وہابی کی قبر مطہرہ پر عمارت نہ تھی۔ مسجد کوفہ خستہ ہو گئی
تھی اور کوئی مینار نہ تھا۔ ان سب کے لئے ایک کثیر رقم شیخ محمد
حسین نجفی صاحب جو اہر الکلام کو سید العلماء کی وساطت سے
بھیجی۔ انھوں نے جب ان کی تعمیر شروع کی تو اپنے شاگرد اور
باکمال شاعر شیخ ابراہیم قطفان آل یحییٰ العالمی سے ایک قصیدہ
کہلوایا، جو بادشاہ، سلطان العلماء، سید العلماء کی مدح اور
نہر و عمارت کی خصوصیات پر مشتمل تھا۔ قصیدہ بادشاہ کی خدمت
میں پیش ہوا۔ چند شعر ملاحظہ ہوں:-

اِنَّ سُلْطَانَ السَّلَاطِيْنِ الْوَزِي
فَخُوْزِ اَرْبَابِ الْمَعَالِي وَالْذَوَلِ
ذُو النَّهْيِ اَمَجْدٌ عَلٰی سَآءِ الدَّيْ
مُنْحَ التَّاجِ وَبِالْمُلْكِ اسْتَقْلَ
اَضَلَّ كَمَنْ مِنْ مَلِكٍ سَامِي الدَّرَى
فِي كَمِيْ ظِلِّ مَعَالِيْهِ اسْتَظَلَّ
وَمَلِيْكَ دِيْنِ اِلِ الْمُصْطَفٰى
عَزَّ فِيْ اَيَّامِهِ وَالْكَفْرِ ذَلَّ
وَاعَزَّ لَاحِ فِيْ اَفْلَاحِهِ
كَوْكَبًا فَضْلِيْ بَدَا مِنْ غَيْرِ كُلِّ
مَوْلَانَا الْمُؤَلَوِيَّانِ وَمِنْ
كُلِّ فَضْلٍ حَرِيًّا مِنْ غَيْرِ كُلِّ
اَوْرَدَاهُ مِنْهَلُ الْعِلْمِ الَّذِي
شَرَبْنَا مِنْ عَذْبِهِ لَهْلًا وَعَلَّ
فَجَزَى جَزِيًّا اِلَيْهِ فِي الْعَسَلِ
وَالْحَيَا مَنْ فَيَضِ كَفِّهِ سَهْلَ

رَمَقَ الدُّنْيَا فَلَهَا أَنْ رَأَى
رَوَاحَ الْفَضْلِ بِكُوفَانِ أَصْمَحَلِ
بَدَلِ الْأَمْوَالِ لِلَّهِ وَمَا
رَاحَ إِلَّا وَهُوَ فِي مَنْ بَدَلِ
حَطَّ نَهْرًا بَيْنَ أَكْنَافِ الْحِمَى
فَإِنَّ بِالْبُشْرَى لَذَبْدُ مَنْ نَهَلِ
كَوْثَرِي جَنَّةٍ جَلَّ بِهَا
حَيْدَرُ سَادَاتِ الْمَلِكِ
وَسَيِّلُ وَاصِحٍ لِلْخَيْرِ بَلِ
سَلْسِيلُ غَلِّ الصَّادِينَ بَلِ
مَا اهْتَدَى يَوْمًا لَهُ حَطُّ امْرِئٍ
غَيْرِ سُلْطَانٍ إِذَا قَالَ فَعَلِ
أَتَى نَهْرٍ عَمَّ نَفْعًا بِالْحِمَى
وَحَمًا مَنْ فِيهِ وَارَ تَحَلِ
مَا مَنْ كُوفَانِ الْعَاطِلِمَا
كَانَ هَذَقًا لِكُلِّ حَوْفٍ وَحَلِ
كَمْ هُمَامٍ زَمَامٍ ذَالِصَنِعٍ وَمَا
مَدْبَاحًا نَحْرِهِ حَتَّى نَكَلِ
مَاثْنِي عَنْ نَيْلِ مُزْتَدِيَا
حَلَّ الْعَجَزِ وَابِهِ أَوْ الْكَسَلِ
هَكَذَا فَلِعَمَلِ الْعَامِلِ لَوْ
فَلْيَقِفْ مِنْ ذُنُوبِ غَايَاتِ الْعَمَلِ
شَادَ مِنْ أَرْكَانِ أَغْلَامِ الْهَدَى
وَعَامَاتِ الْمَعَالِي مَا نَنْزَلِ
وَبَنَى فِي الْكُوفَةِ الْعِزَامَا
طَالَ فَخْرًا وَعَلَى لَشَعْرَى أَطَّلِ
حَضْرَةَ الْقُدْسِ الَّتِي فِي مَمْنَهَا
مُسْلِمٌ بَلِ مَرُوحَتِهِ الْإِسْلَامُ حَضَلَى

نَاصِرُ السَّبْطِ وَرَافِيهِ وَمَنْ
كَانَ لَهُ حَامًا لَا يَغْسَلِ
وَاسْتَنَارَ الْأَفُقُ مِنْ مَادَنِيهِ
قَدْ تَسَامَتْ وَبِهَا الْحُسْنُ الْكَمَلِ
كَتَبَرُ الذِّكْرُ فِيهَا وَاحِدًا
أَحَدًا فَرْدًا كَبِيرًا يَزُلِ
وَعَدًا يُلْهَجُ فِي تَارِيحِهَا
عَلَّنَا حَتَّى عَلَى خَيْرِ الْعَمَلِ
٥ ١ ٢ ٦ ٠

(منقول از نعل ممد و مرتبہ مفتی میر محمد عباس)

بادشاہ بادشاہان خلق، فخر ارباب بلندی دولت دانش مند
امجد علی شاہ جنہیں قدرت نے تاج عطا کیا اور مستقل سلطنت کے
مالک ہوئے۔

ایسے بلند مرتبہ کہ نہیں معلوم کتنے بلند درجہ بادشاہ ان کے
سایہ اقبال میں پناہ لئے ہوئے ہیں۔ ایسے بادشاہ جن کے زمانہ
میں دین نبیؐ نے عزت پائی اور کفر ذلیل ہوا۔

ایسے روشن چہرے والے کہ جن کے آسمان میں دو
ستارے علم و عمل کے چمکے۔ ہمارے مولا و آقا دونوں آقا یان
کرام جنہوں نے ہر فضیلت کو بغیر کسی مشقت کے حاصل کیا
انہوں نے بادشاہ کو پہنچا دیا علم کے اس گھاٹ پر جس کے شیریں
پانی سے وہ خود بار بار سیراب ہو چکے تھے۔

ان کا فیض بلندی میں جاری ہوا اور چشمے ان کے دست کرم
سے ابل پڑے انہوں نے دنیا کی طرف نظر ڈالی اور جب دیکھا
کہ فضیلت و شرف کا محل کوفہ میں کمزور ہو گیا ہے

تو انہوں نے خدا کی خوشنودی کے لئے اموال صرف کئے
اور ہر شخص سے زیادہ سخی ثابت ہوئے انہوں نے بنیاد قائم کی ایک
نہر کی نجف کے اطراف میں جو سیراب کرنے کی ضامن ہے وہ
ایک کوثر ہے۔ اس جنت میں جہاں قیام کئے ہوئے ہیں
امیر المؤمنین، سید السادات خلق اور وہ ایک واضح راستہ ہے جو

پیاسوں کی پیاس بجھانے والا ہے۔

یہ ایسی خدمت کی جو کسی کو نہ سوجھی سوائے اس بادشاہ کے جو اپنی بات پر عمل کرنے والا۔ کیا کہنا اس ہنر کا جس کا نفع اس شہر میں عام ہو گیا ہے اس نے حفاظت کی حاضر و مسافر کی جان کی۔

اس نے محفوظ رکھ لیا کوفہ کے ایسے محل کا جو خوف کا مرکز تھا۔ کتنے بلند مرتبہ لوگ ایسے تھے جنہوں نے اس کے بنوانے کا ارادہ کیا۔ اور ہاتھ بڑھانے سے پہلے ہی قدم پیچھے ہٹا لیا عاجزی کی چادریں اوڑھ کے۔

بے شک اس طرح کام کرنا چاہئے کام کرنے والے کو، نہیں تو ہوس ہی نہ کرے۔

انہوں نے مضبوط کیا ہدایت کے ارکان کو اور رفعت کے ستونوں کو جو نیچے گر گیا تھا۔

اور بنیاد قائم کی کوفہ میں اس عمارت کی جو فخر میں ستارہائے فلک سے بلند ہے وہ مقدس بارگاہ جس میں حضرت مسلم دفن ہیں بلکہ اسلام کا دل بلکہ سبط پیغمبر کا مددگار وہ جو دین کے لئے نہ کند ہونے والی تلواریں تھیں۔

اور افق آسمان روشن ہو گیا۔ ایسے مینار سے جو بلند ہوا اور اس سے حسن کامل ہو گیا اس میں مؤذن عظمت کا اظہار کرتا ہے اس واحد کی جو فرد ہے اور ہمیشہ سے ہے۔ اور وہ اس کی تاریخ میں کہتا ہے ”عَلَّمَنَا حَيَّ عَلَى خَيْرِ الْعَمَلِ“ ۱۲۶ھ

(منقول از ظل ممدود مرتبہ مفتی میر عباس صاحب) سید العلماء سے انہوں نے ۱۲۶۰ھ میں فارسی میں علم کلام کی ایک کتاب لکھنے کی فرمائش کی انہوں نے ”حدیقہ سلطانیہ“ کے نام سے وہ معرکہ آرا کتاب پانچ جلدوں میں لکھی جس کا مثل و نظیر نہیں ہے۔ ان کے بڑے بھائی مولانا سید علی صاحب سے اردو میں ”تفسیر قرآن“ لکھوائی یہ آٹھ جلدوں میں مطبع شاہی سے شائع ہوئی۔

غفران مآب کے تیسرے بیٹے مولانا سید حسن نے اردو میں اصول دین کی ایک کتاب باقیات الصالحات لکھی۔ سلطان العلماء

کے بڑے بیٹے محمد باقر منصف الدولہ نے علم کلام میں ”تشہید مہائی الایمان“ فارسی میں لکھی اس زمانہ میں علمائے فریقین کی اتنی کثرت تھی جن کا شمار ممکن نہیں۔ حدیث و تفسیر و کلام و مناظرہ و فلسفہ و منطق میں بے شمار کتابیں لکھی گئیں۔

احمد حسین سحر نے تذکرہ ”بہار بے خزاں“ اور سعادت ناصر خان ناصر نے ”خوش معرکہ زیبا“ لکھا۔ اس دور کا ایک بڑا المیہ یہ ہے کہ نصیر الدین حیدر نے جو سدخانہ میجر ہر برڈ کی نگرانی میں قائم کیا تھا اور اس وقت تک حکومت کے بیس پچیس لاکھ روپیہ اس پر صرف ہو چکے تھے۔ میجر موصوف کی محنت سے ایک نادر کتاب تیار ہوئی۔ اس کی اشاعت کے لئے سات ہزار روپیہ خزانہ سے منظور ہوا۔ اسی اثنا میں ہر برڈ کا انتقال ہو گیا۔ اور یہ کام کرنل ولکا کس کے سپرد ہوا۔ رزیڈنٹ کو ان سے دشمنی تھی۔ انہیں یہ گوارہ نہیں ہوا کہ ایسے عظیم الشان کام میں ولکا کس کی شرکت ہو۔ انہوں نے ایسی ترکیبیں کیں کہ تمام سرمایہ تلف ہو گیا، لاکھوں کا نقصان ہوا اور حکومت کا وہ کارنامہ جو رہتی دنیا تک سلاطین اودھ کا نام روشن رکھتا اور دنیا اس سے فیض حاصل کرتی، برباد ہو گیا۔

شہر کی رونق میں اضافہ ہوا۔ انہوں نے سعادت علی خان کے بسائے ہوئے شہر میں ایک نیا محلہ حضرت گنج آباد کیا۔ یہ لکھنؤ کا سب سے زیادہ بارونق بازار ہے۔ شام کے وقت یورپ کا ایک ٹکڑا معلوم ہوتا ہے۔ برصغیر میں ایسا پر فضا اور شاندار بازار میں نے نہیں دیکھا۔

کشمیر میں راجہ نے مسلمانوں پر ظلم کیا۔ امجد علی شاہ نے ان کو ترک وطن کر کے لکھنؤ چلے آنے کا پیغام بھیجا۔ سینکڑوں خاندان وہاں سے چلے آئے۔ بہت سے مقبرہ جناب عالیہ کے مکانات واقع گولا گنج میں آباد کئے گئے۔ ان کی نسلیں آج بھی وہاں آباد ہیں۔ ایک کثیر تعداد کو منصور نگر اور کاظمین کی طرف بسایا گیا اور کشمیری محلہ آباد ہوا۔

لکھنؤ سے کانپور تک پختہ سڑک بنوائی۔ غازی الدین حیدر

نے انگلستان سے ایک لوہے کا پل منگوا یا تھا۔ مختلف زمانوں میں اس پر کچھ کچھ کام ہوا مگر اتمام تک نہ پہنچ سکا۔ امجد علی شاہ کی توجہ سے پایہ تکمیل تک پہنچا۔

امین الدولہ نے امین آباد بسایا۔ منصف الدولہ خلف سلطان العلماء نے روضہ امام حسینؑ کی نقل بنوائی جو دیانت الدولہ کی کربلا کے نام سے مشہور ہے۔ عاشورہ کے دن شہر کے تعزیئے وہیں دفن ہوتے ہیں۔

شرف الدولہ نے روضہ کاظمین کی نقل تعمیر کرائی۔

بادشاہ کے زہد و ورع اور تقدس کا یہ اثر تھا کہ سارا شہر عبادت گزار بن گیا۔ ہاتھ میں تسبیح وضع میں داخل ہو گئی۔ چند روز کے لئے آنے والا بھی مذہب کے سانچے میں ڈھل جاتا تھا۔ نماز روزہ کے ساتھ تعزیہ داری بہترین کارِ ثواب سمجھی جاتی تھی۔ ہر شخص مجلس و ماتم اور تعزیہ داری کرتا تھا۔ ہندو بھی مستثنیٰ نہیں تھے۔ اب تک ہندوؤں کا تعزیہ عاشور و چہلم لکھنؤ میں اٹھتا ہے۔ سپہ گری یہاں کی قدیم وضع تھی لائف آف این ایسٹرن کنگ کا مصنف لکھتا ہے:

بازاروں میں سب سے زراں بات یہ ہے کہ لوگ مسلح رہتے ہیں۔ یہ بات کہیں اور نہیں پائی جاتی۔۔۔ گلیوں میں ایک ادنیٰ سی بات پر تلوار چل جاتی ہے۔ جب اس قسم کی ہنگامہ آرائی ہوتی ہے تو لڑنے والوں کے شور و غل سے دور تک خبر پہنچ جاتی ہے۔۔۔ اکثر اوقات بہت سخت خونریزی ہو جایا کرتی ہے۔ یہی حالت اس وقت تھی جب میں ۱۸۳۵ء میں لکھنؤ میں تھا اور اخبارات سے معلوم ہوتا ہے کہ اب بھی ۱۸۵۶ء میں لکھنؤ کی یہی حالت ہے۔ ایک یورپین سیاح کو۔۔۔ لکھنؤ کے بھک منگوں کی یہ ادا ضرور متحیر کر دے گی جس قدر مرد فقیر ہیں سب ہتھیار بند ہیں۔۔۔ یہ فقیر ڈھال تلوار سے مسلح ہوتے ہیں۔۔۔ میں نے ایک نامی فقیر کا نام سنا ہے جس کے پاس ایک ہاتھی بھی تھا اور وہ اسی پر سوار ہو کے روزانہ شہر کا چکر لگاتا تھا“

ہندو مسلمان سب شاعری کے دل دادہ تھے۔ معمولی طبقہ

کے لوگ بھی شاعر اور سخن فہم تھے۔ سعادت ناصر خاں تذکرہ خوش معرکہ زبیا میں لکھتے ہیں کہ:

”قادر علی مجرم اگرچہ دلّال بازارِ جنت فروشاں ہے لیکن اس کے قالب طبع میں شعر خوب ڈھلتے ہیں۔“

نظر علی تیلی بھی شاعر تھا۔

میر انیس اس زمانہ میں فیض آباد سے مستقل طور پر لکھنؤ چلے آئے اب مرزا دبیر اور میر انیس مد مقابل تھے سارا شہر دو گروہوں میں بٹ گیا تھا، انیسے اور دبیرے۔

عہد امجد علی شاہ میں شیعیت کا عروج اور خاندان اجتہاد

دورِ امجد علی شاہ کے مطالعہ سے معلوم ہوا کہ اس عہد میں خاندان اجتہاد کو بہت عروج حاصل ہوا۔

مفتی محمد عباس صاحب سلطان العلماء سید محمد صاحب کے متعلق فرماتے ہیں ان کی سر بلندی سے دین الہی سر بلند ہوا اور بظاہر تو یہی معلوم ہوتا ہے کہ بادشاہ وقت نے ان کے آگے سر عقیدت خم کر دیا اور شاہی اقتدار کا ایک حصہ ان کو سونپ دیا۔ انھوں نے اسلامی آئین نافذ کیا اور بہت سے دینی کام کئے جس کا دائرہ عراق تک پھیلا۔ مگر یہاں سوال یہ پیدا ہوتا ہے کہ ایسا کیوں ہوا غور کرنے سے معلوم ہوا کہ اس کے یہ اسباب ہیں۔

اس وقت اس خاندان میں علماء کی کثرت، ایسی کتابوں کی تصنیف جس سے دین میں روح تازہ دوڑ گئی۔ اعلیٰ روحانیت، سیرت و کردار کی بلندی، بادشاہوں کی طرف رخ نہ کرنا اور حق پر قائم رہنے میں ان کی مخالفت کرنا۔ ان باتوں نے ان کا وقار بہت بلند کر دیا عام لوگ ان کے گرویدہ ہو گئے۔ بادشاہ دین دار تھے۔ انھوں نے بھی عقیدت کا سر جھکا دیا۔ ان باتوں کو ہم مختصر طور پر پیش کرتے ہیں کہ آپ عروج کا اصل راز سمجھ لیں۔

علماء کی کثرت

اس وقت اس گھرانے میں چودہ متبحر عالم موجود تھے۔ (۱) سلطان العلماء مولانا سید محمد صاحب، (۲) مفسر

قرآن مولانا سید علی صاحب، (۳) فقیہ اہلبیتؑ مولانا سید حسن صاحب، (۴) سید العلماء مولانا سید حسین صاحب پیران غفران مآب، (۵) صفوة العلماء منصف الدولہ شریف الملک مولانا محمد باقر صاحب، (۶) خلاصۃ العلماء مولانا سید محمد مرتضیٰ صاحب، (۷) مولانا محمد صادق صاحب، (۸) مولانا سید عبداللہ صاحب، (۹) ملک العلماء مولانا بندہ حسین صاحب، (۱۰) مولانا سید علی اکبر صاحب پیران سلطان العلماء، (۱۱) عمدۃ العلماء مولانا سید محمد ہادی صاحب نبیرۃ غفران مآب، (۱۲) زین العلماء عضد الدین مولانا علی حسین صاحب، (۱۳) ممتاز العلماء فخر المدرسین مولانا محمد تقی صاحب، (۱۴) زبدۃ العلماء مولانا علی تقی صاحب پیران سید العلماء سید حسین صاحب وغیرہم۔

اتنے عاملوں کا وجود ایک گھر میں دنیا کی تاریخ میں نہیں مل سکتا۔ اور ان کے لئے بے شمار شاگرد جوان لوگوں کو اپنا روحانی باپ سمجھتے تھے۔ اور یہ بھی ان کے مربی و سرپرست تھے، علم کے ساتھ معاش بھی مہیا کرتے تھے۔ قیام کے لئے مکان دیتے تھے اور دینی کتابیں لکھنے^[۱] کی فرمائش کرتے تھے۔ اس وقت کے علماء میں کوئی ایسا نہیں جو دینی کتابوں کا مصنف نہ ہو۔

[۱] ایک دلچسپ واقعہ سے غفران مآب نے مفتی محمد قلی صاحب کو تحفہ اشاعرہ کے ایک باب کی رد لکھنے کی فرمائش کی اور اس کا خاکہ بتایا اور کچھ کتابیں دیں۔ کچھ لکھ کے لائے اور کچھ کتابیں اور مانگیں غفران مآب نے فرمایا عاریتی کتاب کا فائدہ عارضی ہوتا ہے اہل علم کو کتاب اپنے پاس رکھنا چاہئے وہ محصل کی معلم اور مصنف کا آلہ ہیں جیسے حداد و نجار بغیر اوزار کے کچھ نہیں کر سکتے اسی طرح مصنف کتابوں کے بغیر کچھ نہیں کر سکتا اور دو روپے ان کو دیئے کہ اس سے کتاب خرید کے کتب خانہ قائم کیجئے۔ انھوں نے دونوں ہاتھ پھیلا کر دو روپیہ لئے ایک روپیہ کی ایک کتاب خرید کے کتب خانہ کا افتتاح کیا اور ایک روپیہ برکت کے لئے صندوقچہ میں رکھا جو برکت کے روپیہ کے نام سے ان کے خاندان میں برسوں رہا اس نے کیا برکت دکھائی یہ تو نہیں معلوم مگر اس ایک روپیہ کی کتاب کی یہ برکت ہوئی کہ وہ کتب خانہ عظیم الشان بن گیا اور آج تک موجود ہے۔

غفران مآب کے وقت سے سارے ہندوستان کے شیعہ لکھنؤ کو اپنا دینی مرکز سمجھتے تھے۔ علم دین حاصل کرنے والے یہیں آتے تھے۔ یہیں کے علماء باہر بلائے جاتے تھے۔ اس وقت ان باتوں میں ترقی ہوئی اور ایک نئی بات یہ ہوئی کہ یہاں کی دینی کتابیں سارے ہندوستان میں پھیل گئیں جن میں بچوں کے پڑھنے کی کتابیں بھی تھیں اور اوسط و اعلیٰ استعداد کے لوگوں کے لئے بھی تھیں۔ ان میں ”بارقہ ضعیفہ“، ”ضریت حیدریہ“، ”بوارق موبقہ“، ”طعن الرماح“ سلطان العلماء نے ایسی کتابیں لکھیں جن کا مثل نہیں ہے ان کی خصوصیت یہ ہے کہ قرآن وحدیث سے استدلال کے ساتھ عقلی اور فلسفیانہ استدلال اتنے مضبوط ہیں جو ذہن انسانی کی معراج ہیں۔ ان کتابوں نے لوگوں کو حیران کر دیا۔ علماء کہتے ہیں کہ یہ عقل انسانی سے بالاتر ہیں۔ غفران مآب کی کتابیں بھی اس میں شامل ہیں۔

مفتی محمد عباس صاحب فرماتے ہیں:

”ان کی علمی جلالت کا اندازہ ان کی تصنیفوں سے کیا جاسکتا ہے۔ انھوں نے شریعت محمد مصطفیٰ کی مدد کی۔ ان کی وجہ سے اس کی تجدید ہوئی۔ وہ حکمت الہیہ جاننے والوں کے مقتدا اور مجتہدین کے نقطہ آخر ہیں۔“ (ادراق الذہب)

مولانا میر حامد حسین صاحب لکھتے ہیں:

”علمائے متکلمین میں سب سے افضل، فقہائے مجتہدین میں سب سے اکمل، سارے اور تمام مومنین کے مولاء و آقا، وقت کے فرد، خدا کی تائید ان کے ساتھ ہے۔“ (رسالہ تقیہ)

عراق کے مشہور عالم حجتہ الاسلام مولانا علی نقی طباطبائی ان کی کتابوں سے متاثر ہو کر لکھتے ہیں:

”دارۃ عقل کے مرکز، آسمان علم کے قطب، ارباب فضل کے راس، واعظین زمانہ میں یکتا اور وحید۔ (ظلم محدود)

حجتہ الاسلام سید علی حائری مصنف ضوابط الاصول فرماتے

ہیں:

”ملک اسلام کے قطب، دائرہ عزت و احترام کے نقطہ بدر تمام، احکام شریعہ کا دار و مدار ان کی ذات پر ہے، مسائل حکمیہ کو انھوں نے زندہ کر دیا اور علم و کمال میں روح پھونک دی شریعت کی بنیادوں کو قائم کیا اور ہدایت کے راستوں میں چراغ روشن کر دیئے“ (ظل مدود)

شیخ الفقہاء شیخ محمد حسن نجفی مصنف جواہر الکلام فرماتے

ہیں:

”ایسے علامہ جن کا نظیر نہیں، معقول و منقول، فروع و اصول جن کی ذات میں جمع ہیں، فقہاء و مجتہدین کے فخر، اسلام کے مددگار، عراق و ایران و ہندوستان کے مومنین کے آقائے اعظم“ (ظل مدود)

ان بیانات سے ان کتابوں کی عظمت کا اندازہ کیجئے۔

روحانیت

روح کی بالیدگی عبد و معبود کے راز و نیاز پر ہے جس کو عبادت سے تعبیر کیا جاتا ہے۔ نماز، وظائف، مناجات اسی کی شکلیں ہیں، لیکن اس کی روح خضوع و خشوع ہے۔ ازبر الفاظ جاری کر لینا کوئی خیر نہیں، سلطان العلماء اور سید العلماء کی عبادت خضوع و خشوع کا اعلیٰ معیار تھی۔

مولانا سید محمد حسین تذکرہ بے بہا فی تاریخ العلماء میں

لکھتے ہیں:

بعض فضلاء اہل سنت جب شیعہ ہو گئے اور ان کی خدمت میں حاضر رہنے لگے، آپ کے حالات دیکھتے تو حیران ہو کے کہتے کہ آپ طاعت و عبادت میں مثل علی بن ابی طالب کے ہیں۔

صاحب تاریخ العلماء لکھتے ہیں:

ایک بزرگ زائر ائمہ اطہار فرماتے ہیں کہ آپ کو اور علماء سے وہی نسبت ہے جو بشر کو فرشتہ سے ہے زائرین کا قول ہے کہ اگر کوئی بلاد و امصار کی سیر کرے اور علماء کی صحبت میں رہے تو آپ کی قدر معلوم ہو۔

اس کے بعد لکھتے ہیں:

اگر آپ عہد رسول میں ہوتے تو آپ کے فضائل میں کوئی آیت ضرور اُترتی اور ابوذر و سلمان پر آپ کو فضیلت دیتے، آپ کے تمام افعال و عادات عبادت تھے۔

یہ مفتی میر عباس صاحب کی عبارت کا ترجمہ ہے۔ وہ

اوراق الذہب میں لکھتے ہیں:

لَوْ كَانَ فِي زَمَنِ جَدِّهِ رَسُولِ الْإِنْسِ لَيَنْزِلُ اللَّهُ فِي مَدْحِهِ شَيْئًا مِنَ الْقُرْآنِ وَأَفْضَلُهُ عَلَى أَبِي ذَرٍّ وَسَلْمَانَ۔

اسی کتاب میں دوسری جگہ فرماتے ہیں:

خدا نے ان کے چہرہ میں حسن، کلام میں نمک اور الفاظ میں فصاحت عطا کی ہے۔ ان کی صحبتیں مثبت ہیں، جہاں لغو اور غیر مشروع باتوں کا گزر نہیں۔ ان کی عادت میں حسن اخلاقی و مزاج ہے، مگر کوئی شخص ان کے سامنے دم نہیں مار سکتا۔ ان میں سختی و نرمی ہے جو خدا نے عطا کی ہیں ان میں، تنہا قیام و قعود میں وہ بہت ہیں جو بادشاہوں کو فوج و لشکر کے ساتھ میسر نہیں۔ وہ جناب باوجود قوت قلب کے رحم دل اور بندوں پر مہربان ہیں۔ شجاعت میں شیران کے سامنے سے فرار کرتا ہے۔ موعظہ کے وقت پتھر اگر احساس کرے تو ٹکڑے ٹکڑے ہو جائے بالخصوص جب

وہ جناب منبر پر موت اور قبر کا تذکرہ کرتے اور ابر بارندہ کی طرح روتے ہیں خدا کے راستہ میں کسی کی پرواہ نہیں کرتے۔ خدا کی رضا کے طالب رہتے ہیں۔

حق پر استقامت

غفران مآب کے بعد ساری ذمہ داری سلطان العلماء پر آپڑی۔ ان لوگوں نے کبھی امراء و سلاطین کی طرف رخ نہیں کیا۔ بس اتنا ربط رکھا کہ نکاح کے لئے بلایا تو چلے گئے۔ نماز جنازہ، نماز جماعت پڑھادی، مسجد میں بادشاہ کے آگے اور وہاں سے نکل کے بادشاہ کے پیچھے نہیں ہوئے۔ اس روش نے غازی الدین حیدر کے زمانہ میں ایک حادثہ سے دوچار کر دیا۔

اودھ کی تاریخوں میں تو صرف اتنا لکھا ہے غازی الدین حیدر اپنے بیٹے نصیر الدین حیدر سے خفا ہو گئے اور اپنے نواسے محسن الدولہ کو اپنا جانشین بنانا چاہا، مگر کتب سیر میں ہے کہ انھوں نے محضر بنا رکھا، جس میں نصیر الدین حیدر کی ابنیت سے انکار تھا۔ سب نے بادشاہ کے خوف سے دستخط کر دیئے۔ جب سلطان العلماء کے پاس آیا تو انھوں نے اس پر لکھا ازم عمل غیر صالح اس کا مطلب یہ بھی ہو سکتا ہے کہ بادشاہ یہ عمل غیر صالح ہے۔ یہ بھی ہو سکتا ہے کہ نصیر الدین عمل غیر صالح کی ابنیت سے انکار نہیں ان کا یہ فعل مزاج شاہی پر گراں گذر اور زندگی بھر ناراض رہے۔

غازی الدین حیدر کے بعد نصیر الدین حیدر تخت حاصل کرنے میں کامیاب ہو گئے۔

سلطان العلماء کی بڑی آؤ بھگت کی ولی عہدی کے زمانے سے اپنی طرف مائل سمجھ کے۔ مگر تخت پر بیٹھتے ہی ان سے ٹکر ہو گئی ایک عورت سے (جسے اس کا شوہر چھوڑ چکا تھا مگر شرعی طور پر طلاق نہیں ہوا تھا) نکاح پڑھنے کے لئے طلب کیا۔ انھوں نے صاف کہہ دیا کہ شوہر اول سے افتراق شرعی طور پر ثابت نہیں اس لئے میں نکاح نہیں پڑھوں گا۔ بادشاہ کا چہرہ غصہ سے سرخ ہو گیا اور آپ ”لَا حَوْلَ وَلَا قُوَّةَ إِلَّا بِاللّٰهِ“ کہہ کے اٹھ کھڑے ہوئے۔

حضور شاہی میں یہ جرأت اور زیادہ برہمی کا باعث ہوئی۔ اس کے بعد شراب کے جواز کا فتویٰ اس صورت سے چاہا کہ طبیب حاذق نے بادشاہ کی زندگی کا انحصار شراب پینے میں تجویز کیا ہے، اس صورت میں حکم شرع کیا ہے؟ سلطان العلماء جانتے تھے کہ اس بہانے سے شراب نوشی مقصود ہے۔ جس طرح جان بوجھ کے طبیب حاذق کی غلط تجویز ہے، اُسی طرح مفتی کا فتویٰ غلط ہوگا۔ مگر صورت مسئلہ میں طبیب حاذق کی رائے سے مخالفت کی گنجائش مفتی کو نہ تھی۔ انھوں نے اپنی خداداد ذہانت سے کام لیا اور لکھ دیا ”لَا شِفَاۓَ فِی الْحَوَامِ“ ان سے پہلے کسی نے اس محل پر اس حدیث کو پیش نہیں کیا تھا۔ نصیر الدین حیدر کی تند مزاجی مشہور ہے۔ یہ دوسری جھڑپ تھی۔ اب رعب شاہی سے کام لینا چاہا اور ایک مسئلہ پوچھنے کے بہانے سے بلوایا۔ ایک کرسی پر خود بیٹھے اور ایک پر قلم دان رکھ دیا اور ارادہ کیا کہ جب سلطان العلماء آئیں گے تو تعظیم نہ کروں گا، مگر جب وہ دروازے کے پاس پہنچے، تو عربی قاعدے سے بلند آواز میں یا اللہ کہا اور اندر داخل ہو گئے۔ بے اختیار بادشاہ تعظیم کے لئے کھڑے ہو گئے اور وہ قلم دان اٹھا کے بیٹھ گئے۔ بادشاہ دیر تک ستائے میں رہے۔ آخر میں پوچھا کہ اسلام سے پہلے اگر جسم میں نجاست لگ جاتی تو اس جگہ کو کاٹ دیتے تھے۔ فرمایا خون نجس نہ ہوگا۔ یہ کہہ کر چلے آئے۔ مصاحبین خاص نے پوچھا تو کہا جب وہ کمرے میں آئے معلوم ہوا کسی نے بغلوں میں ہاتھ دے کر کھڑا کر دیا مفتی میرعباس صاحب نے ”اوراق الذہب“ میں اسی واقعہ کی طرف اشارہ کیا ہے کہ ان کے چہرے میں تنہا وہ رعب و جلال ہے جو بادشاہوں کو لشکروں کے ساتھ نصیب نہ تھا۔ اس واقعہ سے سلطان العلماء سمجھ گئے کہ بادشاہ کو مخالفت پیدا ہو گئی ہے اور وہ توہین پر آمادہ ہیں۔ دوسری دفعہ جب بلائے گئے تو جانے سے انکار کر دیا۔ نصیر الدین حیدر اس کی تاب کہاں لا سکتے تھے آگ بگولا ہو گئے۔ حکم دیا کہ ان کا مکان توپ سے اڑا دیا جائے شہر میں ہل چل مچ گئی۔ رات کو یہ حکم ہوا تھا کہ بجلی

کی طرح سارے شہر میں خبر دوڑ گئی۔ امراء دربار دوڑے آئے کہ سلطان العلماء معافی مانگ لیں۔ انھوں نے صاف انکار کر دیا۔ رات لوگوں نے آنکھوں میں کاٹی۔ صبح ہوئی شاہی فوج کے کپتان مقبول الدولہ نے توپ خانے سے دو توپیں نکلوائیں۔ ایک سلطان العلماء کے مکان پر چڑھ گئی۔ دوسری محل سرانے شاہی پر۔ بادشاہ کی آنکھ کھلی، معلوم ہوا شاہی محل پر توپ چڑھ گئی، حواس جاتے رہے۔ پوچھا یہ توپ کیوں اور کس نے چڑھائی ہے؟ معلوم ہوا کہ شاہی فوج کے کپتان نے۔ وہ کہتے ہیں میری غیرت قبول نہیں کرتی کہ بادشاہ دین کا مکان توپ سے اڑا دوں اور بادشاہ دنیا کا محل کھڑا رہے۔ اس لئے میں اپنی دین و دنیا دونوں آج ختم کئے دیتا ہوں۔ احساس مذہبی نے بادشاہ کو چونکا دیا، نشہ اتر چکا تھا شرمندہ ہوئے۔ کپتان کو ان کے جوش ایمانی پر گراں بہا خلعت عنایت کیا، مگر سلطان العلماء سے زندگی بھر صفائی نہ رہی۔ مگر مذہبی امور کی انجام دہی انھیں کے ہاتھوں ہوتی رہی۔ (تاریخ العلماء)

نصیر الدین حیدر کے بعد محمد علی شاہ سریر آرائے سلطنت ہوئے۔ انھوں نے جامع مسجد بنوائی اور سلطان العلماء سے نماز پڑھانے کی استدعا کی۔ انھوں نے کہا اس میں کچھ زمین نعیم خان کی شامل ہوگئی ہے، اس لئے میں نماز نہیں پڑھاؤں گا یہ بادشاہ نہایت متدین اور بیدار مغز تھے، انھوں نے سلطان العلماء ہی کے سپرد اس کی تحقیقات کی اور کہا کہ شرعی حیثیت سے جواز کی صورت آپ نکال دیں۔ انھوں نے نعیم خان کو بلوا کے زمین کے معاوضے پر راضی کر لیا اور بادشاہ سے معاوضہ دلو کے نماز پڑھائی۔ امجد علی توان کے معتقد تھے ان سے کوئی اختلاف پیدا نہ ہوا۔ واجد علی شاہ کے زمانہ میں ہنومان گڑھی کے واقعہ میں تمام علماء اہل سنت حکومت کے موافق اور سلطان العلماء حکومت کے خلاف ہوئے۔

نجم الغنی نے تاریخ اودھ میں لکھا ہے کہ ہنومان گڑھی کے واقعہ میں علمائے اہل سنت نے بادشاہ کے موافق اور سلطان العلماء

نے بادشاہ کے خلاف فتویٰ دیا۔ انھوں نے اپنے علماء کو گالیاں لکھ کر دیواروں پر چسپاں کیں اور اپنی نماز پڑھ کے شیعوں کی مسجد میں آ کے سلطان العلماء کا موعظہ سنتے تھے۔

غدر میں باغیوں کے سردار احمد اللہ شاہ جو ”ڈاکا شاہ“ کے نام سے مشہور تھے، سلطان العلماء کے پاس آئے اور کہا کہ انگریزوں سے جہاد کا فتویٰ دیجئے۔ انھوں نے کڑے تیور ڈال کر کہا علماء فرنگی محل سے فتویٰ لیجئے۔ ہمارے یہاں غیبت امام میں جہاد نہیں۔

غدر کے بعد ان پر بغاوت کا مقدمہ قائم ہوا۔ مگر ان کے اعزاز کا اتنا لحاظ کیا کہ گرفتار نہیں کیا اور گھر پر مقدمہ کی سماعت ہوئی۔ وکیل نے پوچھا کہ نوں محرم کو بیلی گارڈ پر حملہ کا حکم آپ نے دیا تھا؟ فرمایا غیبت امام میں ہمارے یہاں جہاد جائز نہیں۔ اس نے کہا اگر امام آجائیں اور آپ سے کہیں کہ انگریزوں کا قتل عام شروع کرو تو آپ قتل کرنا شروع کر دیں گے۔ فرمایا ان کے ساتھ حضرت عیسیٰؑ بھی ہوں گے۔ انگریزوں نے بغاوت سے ان کو بری کر دیا۔ جائیداد واپس کر دی اور دو ہزار روپیہ ماہوار ان کے لئے پنشن مقرر ہوگئی۔

ملکہ وکٹوریہ نے حکومت ہند کو لکھا کہ کیسے شخص ہیں جو کسی سے نہیں ڈرتے، ہم ان کی تصویر دیکھنا چاہتے ہیں۔ حکومت نے ان کی تصویر بنوا کے ہاتھی دانت کے چوکٹھے میں بھجی۔ ایک تصویر رزیڈنسی میں تھی جو بعد کو عجائب خانہ میں رکھی۔ اس کی نقل جو لوگوں کے پاس اور اس کتاب میں ہے۔

سیرت و کردار کی اس بلندی نے ایک دنیا کو ان کا معتقد بنا رکھا تھا امجد علی شاہ مذہبی آدمی تھے انھوں نے سر عقیدت خم کر دیا اور اپنے اقتدار کا ایک حصہ ان کو سونپ دیا اور بقول راجہ درگا پرشاد دنیا پر ان کا حکم جاری ہو گیا اور اس سے دینی فوائد ہوئے۔

ذرۂ ناچیز

محمد باقر شمس

یکم جنوری ۱۹۹۴ء

